

اسلام میں فاضلہ دولت کا مقام

مولانا عبد الرحمن کیلانی

شرعی احکام کی حکمت

شریعت اسلامیہ کی خصوصیات میں سے ایک یہ بھی ہے کہ اس کے احکام مسلمانوں کی اکثریت کے لیے اور نازل حالات میں قابل عمل ہوتے ہیں۔ جب حالات بدل جائیں تو احکام میں بھی تھوڑی بہت تبدیلی کر دی جاتی ہے۔ پھر یہ احکام چونکہ ایک عام انسان کی استعداد یا قوت کار کو ملحوظ رکھ کر دیے جاتے ہیں۔ لہذا عام استعداد سے کم استعداد رکھنے والوں کے لیے رعایت کو ملحوظ رکھا جاتا ہے اور عام استعداد سے زیادہ استعداد رکھنے والوں کے لیے وسیع میدان عمل کو سامنے لا کر انہیں اس کی زیادہ بجا آوری کی ترغیب دی جاتی ہے۔ پھر ان احکام کی بجا آوری کے سلسلہ میں مزید دو باتوں کا لحاظ رکھنا بھی ضروری ہوتا ہے۔

۱۔ ان تمام مراعات کے باوجود اگر کوئی مسلمان ان احکام کی ٹھیک طور پر بجا آوری میں کمی کرنا یا اس سے انکار کرتا ہے۔ تو اس کا یہ عمل یا تو اُسے دائرہ اسلام سے ہی خارج کر دے گا یا وہ کم از کم گناہ کبیرہ کا مرتکب ضرور ٹھہرے گا۔

۲۔ ترغیبات کی بھی ایک حد ہے جو شریعت اسلامیہ نے مقرر کر دی ہے۔ اب اگر کوئی شخص اس حد سے بھی بڑھنے کی کوشش کرے گا تو اس کا یہ عمل اس کی خلوص نیت کے باوجود سنت کے خلاف ہونے کی وجہ سے مردود قرار پائے گا اور وہ شخص اجر کے بجائے الٹا سزا کا مستوجب ٹھہرے گا۔

نماز کی مثال | اب میں ان تمام باتوں کو ایک دو مثالوں سے سمجھاؤں گا۔ شریعت اسلامیہ نے ہر عاقل بالغ مسلمان پر پانچ وقت کی نماز فرض کی ہے اور ہر نماز کی فرض رکعات کو متعین کر دیا ہے۔ یہ بھی بتلا دیا ہے کہ یہ نماز مسجد میں جا کر جماعت کے ساتھ ادا کی جائے گی اور اس

سے پیشتر وضو (طہارت) بھی لازمی ہے۔ اب اس حکم میں حالات اور کم استعداد والوں کے لیے مراعات اور زیادہ استعداد والوں کے لیے ترغیبات ملاحظہ فرمائیے۔

حالات کے لحاظ سے مراعات | اس عام حکم میں حالات کے لحاظ سے شریعت نے جو مراعات ملحوظ رکھی ہیں وہ درج ذیل ہیں۔

- ۱۔ اگر بروقت پانی دستیاب نہ ہو تو وہ تیمم کر سکتا ہے۔ اسی طرح ایسا بیمار جسے وضو کرنے کی تکلیف یا نقصان کا خطرہ ہو وہ بھی تیمم کر سکتا ہے۔
- ۲۔ سفر یا خوف کی حالت میں نماز قصر کر سکتا ہے اور دو دو نمازیں اٹھی بھی ادا کر سکتا ہے۔
- ۳۔ سفر کی حالت میں سواری پر ہی نماز ادا کر سکتا ہے۔
- ۴۔ قبلہ کی تعیین یا نماز کے اوقات کی تعیین میں دقت ہو تو اندازہ سے کام لے سکتا ہے۔
- ۵۔ اگر انسان بارش یا کسی اور معقول وجہ سے مسجد نہیں جاسکتا تو گھر پر بھی نماز ادا کر سکتا ہے۔
- ۶۔ اگر کسی مجبوری سے نماز کا وقت نکل جائے۔ تو اس کی قضا دے سکتا ہے۔۔۔۔۔ وغیرہ وغیرہ۔

کم استعداد والوں کے لیے مراعات | اہ: نابالغ اور مجنون سے نماز کی فرضیت کو ساقط کر دیا گیا ہے۔

- ۱۔ بیمار بڑھ کر نماز ادا کر سکتا ہے۔ زیادہ بیمار ہے تو لیٹ کر بھی ادا کر سکتا ہے۔ اتنی ہی ہمت نہ رہی ہو تو لیٹے لیٹے ہی اشارہ سے پڑھ سکتا ہے۔
- ۲۔ حیض اور نفاس کے دوران عورت سے نماز کو ساقط کر دیا گیا ہے۔
- ۳۔ ایسا بیمار یا انتہائی بوڑھا جو مسجد تک جانے کی ہمت نہیں رکھتا۔ وہ مستقل طور پر اپنے گھر میں نماز ادا کر سکتا ہے۔۔۔۔۔ وغیرہ وغیرہ۔

اب دیکھیے اگر کوئی مسلمان ان تمام مراعات کے باوجود عمدًا نماز ادا نہیں کرتا تو وہ کافر ہو جائے گا اور اگر نماز کی بجا آوری میں کوتاہی کرتا ہے تو وہ گناہ کبیرہ کا مرتکب ہوگا۔

زیادہ استعداد والوں کے لیے ترغیبات | معاشرہ میں کچھ لوگ ایسے بھی ہوتے ہیں جو عام استعداد سے زیادہ استعداد رکھتے ہیں ان کیلئے

فرض کے علاوہ نوافل تجویز کئے گئے ہیں۔ ان نوافل کو جو شخص جس حد تک بجالائے گا۔ اسی قدر اس کے

درجات بلند ہوں گے۔ ایسے نوافل (جنہیں تطوع بھی کہا جاتا ہے) کی کئی اقسام ہیں مثلاً،
 ۱۔ فرض رکعات کے ساتھ سنتیں اور نوافل فرض رکعات کے ترک سے کفر لازم آتا ہے مثلاً فجر کی
 فرض رکعات دو ہیں۔ ظہر کی چار، عصر کی چار مغرب کی تین اور عشاء کی چار۔ اب ان رکعات پر جو
 اضافہ رسول اللہ ﷺ نے تطوعاً کیا۔ وہ ہمارے لیے سنت رکعات ہیں۔ مثلاً فجر کی نماز سے پہلے دو رکعت
 سنت یا ظہر سے پہلے چار اور بعد میں دو رکعت سنت وغیرہ۔ پھر ان فرض اور سنت رکعات پر مزید
 رکعات کا تطوعاً اضافہ ہوا اسے نفل کہتے ہیں۔ مثلاً ظہر کے آخر میں ۲ رکعت، مغرب کے بعد ۲ رکعت
 نفل اور عشاء میں ۴ رکعت نوافل ہیں۔

۲۔ یہ پانچ نمازیں تو ہر عاقل بالغ، مرد، عورت پر فرض ہیں۔ پھر کچھ نمازیں ایسی ہیں۔ جو ہیں
 تو فرض مگر ہر ایک پر نہیں۔ انہیں فرض کفایہ کہتے ہیں۔ مثلاً نماز جمعہ اور نماز جنازہ اور کچھ نمازیں ایسی
 ہیں جو سنت ہیں مثلاً تہجد کی نماز، جو رسول اللہ ﷺ پر تو فرض تھی مگر امت کے لیے سنت موکدہ ہے۔
 پھر کچھ نمازیں نفل کی حیثیت رکھتی ہیں۔

مثلاً چاشت اور ادایین اور شکرانہ کے نوافل جن کا کوئی وقت مقرر نہیں اور کچھ نمازیں ایسی
 ہیں جن کا تعلق صرف حالات سے ہوتا ہے۔ مثلاً نماز استسقاء، نماز خسوف اور کسوف وغیرہ۔
 اب دیکھئے فرض نمازوں اور بالخصوص فرض رکعات کا تارک کا فریب۔ فرض کفایہ اور سنت
 موکدہ کا تارک گنہگار ہوتا ہے اور نوافل کی عدم ادائیگی سے کچھ بھی نہیں بگڑتا۔ لیکن ادائیگی کے فائدے
 ضرور ہیں۔ ایک فائدہ تو یہ ہوتا ہے کہ فرائض کی کمی ان سے پوری کر دی جاتی ہے۔ دوسرے نوافل
 میں کثرت ترقی درجات کا سبب بنتی ہے۔ لہذا جہاں تک ہو سکے ان سے بھی غافل نہ رہنا چاہیے۔

ترغیبات کی حد | نوافل جتنے بھی بجالائے جائیں تقرب الہی کا ذریعہ بنتے ہیں تاہم ان کی بھی
 ایک حد ہے۔ جو شریعت نے مقرر کر دی ہے۔ حضرت عبداللہ بن عمرو رضی اللہ عنہما

۱۰ یہی عبداللہ بن عمرو بن عاص ہیں جنہیں رسول اللہ ﷺ نے احادیث کھنے کی اس وقت اجازت دی تھی جبکہ دوسروں
 کو نہ تھی۔ احادیث کے اس فقر کا نام آپ نے صادق رکھا تھا جو تقریباً ایک ہزار احادیث پر مشتمل تھا آپ
 جب بوڑھے ہو گئے۔ تو ایک دن چھوڑ کر دوسرے دن روزے رکھنے کی طاقت نہ رہی۔ اس

(باقی حاشیہ اگلے صفحہ پر ہے)

کا آپ کے والد نے نکاح کیا تو آپ اپنی بیوی سے چند دن دلچسپی نہ رکھتے اور ساری رات نماز میں گزار دیتے۔ اور دن کو روزہ رکھ لیا کرتے۔ ان کی اس بات سے آپ کے والد بھی پریشان تھے اور بیوی بھی۔ آخر باپ نے اس بات کا رسول اکرم سے شکوہ کیا تو آپ نے حضرت عبداللہ بن عمرو کو بلایا اور فرمایا: میں نے سنا ہے کہ تم رات بھر قیام کرتے ہو اور سوتے نہیں اور ہمیشہ دن کو روزہ رکھتے ہو چھوڑتے نہیں؟ حضرت عبداللہ نے فرمایا: ہاں یا رسول اللہ! آپ نے فرمایا: یوں کرو کہ رات کو قیام بھی کرو اور سوؤ بھی کیونکہ تیری آنکھوں کا بھی تجھ پر حق ہے، تیرے جسم کا بھی تجھ پر حق ہے، تیری بیوی کا بھی تجھ پر حق ہے اور ایک ماہ میں تین روزے رکھ لیا کرو۔ اللہ تعالیٰ دس گنا اجر دیتا ہے۔ تمہارے پورے مہینہ کے روزے رکھے جائیں گے۔ حضرت عبداللہ کہنے لگے: "یا رسول اللہ! مجھ میں اس سے زیادہ طاقت ہے؟" رسول اللہ نے فرمایا: "اچھا ایک ماہ میں دس روزے رکھ لیا کرو۔ ایک دن روزہ رکھو اور دو دن چھوڑ دو۔" حضرت عبداللہ کہنے لگے یا رسول اللہ! مجھ میں اس سے زیادہ طاقت ہے۔ آپ نے فرمایا۔ اچھا داؤد کا روزہ رکھو؟ حضرت عبداللہ نے پوچھا: "وہ کیا ہے؟" آپ نے فرمایا۔ وہ ایک دن روزہ رکھتے اور ایک دن چھوڑتے تھے اور دشمن کے مقابلے سے بھاگتے نہیں تھے؟ (بخاری۔ کتاب الصوم۔ باب حق الاصل فی الصوم)

اسی طرح کا ایک اور واقعہ دوزنبوی میں یہ ہوا کہ تین اشخاص (حضرت علی، حضرت عبداللہ بن عمرو اور حضرت عثمان بن مظعون) دوزنبوی پر حاضر ہوئے آپ گھر پر موجود نہ تھے۔ انہوں نے حضرت عائشہ سے رسول اللہ کی عبادت کے متعلق پوچھا۔ جب انہیں بتلایا گیا تو انہوں نے گویا اتنی عبادت کو کم سمجھا اور کہنے لگے کہاں ہم اور کہاں رسول اللہ، ان کے تو سب اگلے پچھلے گناہ معاف کئے جا چکے (یعنی ہیں ان سے زیادہ عبادت کرنا چاہیے) پھر ایک نے کہا کہ میں رات بھر قیام کیا کروں گا اور سوؤں گا نہیں۔ دوسرے نے کہا۔ میں ہمیشہ روزہ رکھوں گا اور کبھی نہ چھوڑوں گا۔ تیسرے نے کہا کہ میں بھی نکاح نہ کروں گا

(پچھلے صفحہ کا حاشیہ) وقت آپ افسوس اور حسرت سے کہا کرتے تھے کہ کاش! جو نصرت مجھے رسول اللہ عظیم تھے وہ میں قبول کر لیتا۔ مگر چونکہ رسول اللہ سے عہد کر چکے تھے لہذا اس کا حل یہ نکالا کہ آٹھ دس دن مسلسل انظار کرتے پھر جب طاقت کچھ بحال ہو جاتی تو اتنے ہی دن روزہ رکھ لیتے۔

لے یعنی باری باری روزہ رکھنے کے بعد بھی حضرت داؤد کی جہانی طاقت بحال رہتی تھی۔

اور عورتوں سے ہمیشہ کنارہ کش رہوں گا۔ وہ یہ باتیں کر کے گئے ہی تھے کہ اتنے میں رسول اللہ صلی اللہ علیہ وسلم تشریف لے آئے۔ انہیں اس گفتگو کا حال معلوم ہوا تو انہیں بلایا اور فرمایا :

انتم الذین قلتم کذا وکذا؛ اما واللہ انی لایخشاکم اللہ واتقاکم
 لکنی اصوم وافرط واصلی وارقہ واتزوج النساء فمن رغب
 عن سنتی فلیس منی (بخاری - کتاب النکاح - باب الترغیب فی النکاح)
 ترجمہ یہ ہے۔ کیا تم لوگوں نے ایسی ایسی باتیں کہیں؟ خدا کی قسم! میں تم سب سے زیادہ اللہ تعالیٰ
 سے ڈرنے والا اور پرہیزگار ہوں۔ اس کے باوجود میں روزہ رکھتا بھی ہوں اور چھوڑتا بھی
 ہوں رات کو قیام بھی کرتا ہوں اور سوتا بھی ہوں اور عورتوں سے نکاح بھی کرتا ہوں تو جو
 کوئی میری سنت کو ناپسند کرے اس کا مجھ سے کوئی واسطہ نہیں۔

ان احادیث سے معلوم ہوتا ہے کہ نوافل بھی اسی حد تک تقرب الہی کا درجہ بن سکتے ہیں جو رسول اللہ
 نے بتلائی ہے جو کوئی اس حد سے آگے بڑھے گا وہ ثواب حاصل کرنے کی بجائے الٹا محصیت رسول کا
 مرتکب قرار پائے گا اور گنہگار ہوگا۔

زکوٰۃ کی مثال | بعینہ ہی مثال اسلام کے دوسرے اہم رکن زکوٰۃ کی بھی ہے۔ جو ہمارے موضوع سے
 مناسبت بھی رکھتی ہے۔ زکوٰۃ کا نصاب، محل نصاب، اشیا اور زکوٰۃ کی شرح جو شریعت
 نے مقرر کی ہے اس کی قانونی حیثیت یہ ہے کہ اتنی شرائط کے تحت اور اتنی تلیل مقدار میں بھی انفاق فی سبیل
 نہ کرنے والا (قانونی زبان میں زکوٰۃ ادا نہ کرنے والا) دائرہ اسلام سے خارج ہو جاتا ہے۔ جس طرح فرض نماز
 کا تارک کافر ہے بعینہ اسی طرح فرض صدقہ (زکوٰۃ) کا منکر بھی کافر ہے اور اس بات کا اس بڑھ کر اور
 کیا ثبوت ہو سکتا ہے کہ حضرت ابو بکر صدیقؓ نے مانعین زکوٰۃ سے جہاد کیا تھا۔

فرضی صدقہ یعنی زکوٰۃ کے علاوہ نفل صدقات کا میدان بھی نفل نمازوں کی طرح بہت وسیع ہے اور ان
 کی بھی کئی اقسام ہیں۔ مثلاً

واجبی صدقات | واجبی صدقات بھی دو قسم کے ہیں۔ ایک تو وہ ہیں جو مختلف گنہوں کے
 کفارے ہیں مثلاً

۱۔ جن شخص احرام کی حالت میں شکار کرے اس پر اس شکار کی مثل جانور یا اس کا عوض (نقدی وغیرہ) کی

صورت میں (صدقہ کرنا واجب ہو جاتا ہے۔ یا اس عوض کے برابر مسکینوں کو کھانا کھلانا ضروری ہے۔

(سورہ مائدہ : ۹۵)

۲۔ فرضی روزہ توڑنے کا کفارہ ساٹھ مسکینوں کو کھانا کھلانا بھی ہے اور غلام آزاد کرنا بھی۔

(بخاری۔ کتاب الصوم باب اذا جامع....)

۳۔ اسی طرح شکار کرنے والے کے کفارہ کی ایک شکل ساٹھ مسکینوں کو کھانا کھلانا ہے۔ (مجادلہ : ۴)

۴۔ قسم توڑنے کا کفارہ دس مسکینوں کو کھانا کھلانا یا انہیں پوشاک مہیا کرنا یا غلام آزاد کرنا ہے (مائدہ : ۴)

۵۔ جو لوگ روزہ رکھنے کی طاقت نہ رکھتے ہوں اس کا فدیہ بھی ایک مسکین کا دو وقت کا کھانا ہے۔

(بقرہ : ۱۸۴)

۶۔ قتل عمد ہو یا خطا، اس میں غلام آزاد کرنا واجب ہے۔ (سورہ النساء : ۹۲)

یاد رہے ان تمام قسم کے کفاروں اور صدقات کا فائدہ معاشی لحاظ سے کمزور طبقہ کو پہنچانا ہے۔

اور دوسری قسم کے واجبی صدقات ایسے ہیں جن کے ذریعہ اسلامی تہواروں یا عیدین کے موقع پر

غریبوں کو عید کی خوشی میں شریک بنایا جاتا ہے۔ عید الفطر کے موقع پر صدقہ فطر یا فطرانہ واجب ہے۔

اور عید الاضحیٰ کے موقع پر قربانی کو ہر صاحب استطاعت کے لیے ضروری قرار دیا گیا ہے۔ قربانی کے گوشت

کا زیادہ سے زیادہ تہائی حصہ گھریں رکھا جاسکتا ہے۔ باقی گوشت اقربار کے لیے اور مسکینوں کے لیے

اور کھال بھی صدقہ کے طور پر دینا ضروری ہے

اختیاری صدقہ کو نفعی صدقہ بھی کہا جاتا ہے۔ ایسے صدقات اختیاری صرف

اختیاری صدقات

اس لحاظ سے ہوتے ہیں کہ ان میں صدقہ کی مقدار یا کوئی خاص وقت متعین

نہیں ہوتا۔ یعنی کوئی شخص جب چاہے اور جتنا چاہے اور جسے چاہے دے سکتا ہے۔ ایسے صدقات کی

ادائیگی کے بھی وہی فوائد ہیں جو نماز کے نوافل کے ہوتے ہیں یعنی اگر فرائض میں کمی رہ گئی ہو تو ایسے صدقات

سے پوری کر دی جاتی ہے اور دوسرے یہ کہ یہی صدقات تقرب الہی کا ذریعہ بنتے ہیں لہذا۔ ایسے صدقات

کی ادائیگی صرف اہل ثروت کے لیے ہی ضروری نہیں بلکہ تنگ دست حضرات کو بھی ان کے لیے بہت ترغیب

دی گئی ہے۔ لہذا تنگ دست حضرات کو بھی اپنی حیثیت کے مطابق کچھ نہ کچھ دینا ضرور چاہیے۔ ان کے لیے

بہن نکل کے مرض سے نجات اور نفس کا تزکیہ ایسے ہی ضروری ہے جیسے صاحب حیثیت لوگوں کے لیے ضروری

ہے۔ ایسے صدقات کا میدان بھی بہت وسیع ہے۔ غریبوں کو قرض سنہ۔ قرضہ سنہ معاف کر دینا۔ کسی قرض تلے دبے ہوئے کا قرض اتار کر اسے اس بوجھ سے نجات دلانا۔ بیواؤں یتیموں کا خیال رکھنا اپنے قریبی رشتہ داروں اور ہمسایوں میں سے عزیز محتاج لوگوں کی دست گیری کرنا۔ دینی اداروں سے تعاون اور مساجد کی آبادی و تعمیر میں حصہ لینا۔ خیراتی اور باہمی تعاون کے اداروں میں شریک ہونا۔ غرضیکہ ان صدقات کا میدان فرضی صدقات کے میدان سے بہت زیادہ وسیع ہے اور ایسے صدقات کی حمد جو قرآن نے بتلائی ہے وہ یہ ہے :

يَسْأَلُونَكَ مَاذَا يُنْفِقُونَ قُلِ الْعَفْوَ (۲/۲۶۹)

صدقات کا بلند ترین درجہ

اسے پیغمبر! آپ سے لوگ پوچھتے ہیں کیا خرچ کریں۔ ان سے

کہہ دیجئے جو کچھ بھی ضرورت سے زائد ہے۔

اسی چیز کی وضاحت رسول اللہ صلی اللہ علیہ وسلم نے یوں بیان فرمائی :

عن ابی سعید الخدری ان رسول اللہ صلی اللہ علیہ وسلم قال :
 من كان له فضل من ظہرٍ فليعد به على من لا ظہر له ومن كان
 له فضل من زادٍ فليعد من لا زاد له فذَكَرَ مِنْ أَصْنَافِ الْمَالِ
 مَا ذَكَرَ حَتَّى رَأَيْنَا أَنَّهُ لَا حَقَّ لِاحِدٍ مِمَّا مِنْ فَضْلِ (المعنی ۶ ص ۱۵۱)
 ترجمہ :- حضرت ابو سعید خدری کہتے ہیں کہ رسول اللہ صلی اللہ علیہ وسلم نے فرمایا :
 جس کے پاس فالتو سوار ہے وہ اسے لٹا دے جس کے پاس سوار ہے نہیں ہے اور
 جس کے پاس ضرورت سے زائد زاد راہ ہے وہ اسے لٹا دے جس کے پاس زاد راہ
 نہیں ہے۔ راوی ابو سعید خدری کہتے ہیں کہ آپ نے مال کی ایک ایک قسم کا ایسے ہی
 جدا جدا ذکر کیا۔ یہاں تک کہ ہم یہ سمجھنے لگے کہ ہم میں سے کسی کا بھی اپنے زائد مال میں کوئی
 حق نہیں ہے۔

گویا شریعت نے انفاق فی سبیل اللہ کا کم سے کم درجہ بھی بتلا دیا اور وہ ہے فرضی زکوٰۃ کی دیگی
 جو کفر اور اسلام کی حد پر واقع ہے اور زیادہ سے زیادہ درجہ بھی بتلا دیا اور وہ یہ ہے کہ ایک مسلمان اپنی
 ضرورت سے زائد سب کچھ اللہ کی راہ میں دے دے۔ ان دونوں درجوں کے درمیان بہت وسیع میدان

ہے۔ جس میں ہر مسلمان اپنی محبت اور گوشش کے مطابق خرچ کر کے اسی مناسبت سے تقریباً الہی اور بلند درجات حاصل کر سکتا ہے۔

پھر جس طرح شریعت نے نماز کے نوافل اور نفلی روزے کی حد مقرر کر دی

صدقہ کی آخری حد

ہے اسی طرح صدقہ کی بھی حد مقرر کر دی ہے۔ آپ نے فرمایا: نَحْيُو
الْمُصَدِّقَةَ مَا كَانَ عَنْ ظَهْرِ غِنَى (بخاری)۔ کتاب الوصایا باب ... من بعد وصیة...
صدقہ اتنا ہی بہتر ہے جس کے بعد انسان خود محتاج نہ ہو۔ گویا ایسا صدقہ جو ضرورت سے زائد
ہونے کے بجائے خود کو بھی ضرورت میں مبتلا کر دے یا محتاج بنا دے۔ ایسا صدقہ کرنا نیکی کا کام
نہیں بلکہ مصیبتِ رسولؐ فلذالکا گناہ میں شمار ہوگا۔

مندرجہ بالا دونوں مثالوں میں زکوٰۃ کی مثال تو ہمارے حسب حال اور ہمارے موضوع سے
گہری مناسبت رکھتی ہے۔ اسی مثال کی مزید وضاحت کے لیے نماز کی مثال بھی پیش کی گئی ہے۔ ان
دونوں مثالوں سے درج ذیل امور پر روشنی پرتی ہے۔

۱۔ شریعت نے ہر نیک عمل کی پکلی مدد اور اوپر کی حد مقرر کر کے ہر ایک کے سعی و عمل کے لیے بڑا
وسیع میدان مہیا کر دیا ہے۔

لے ایک بات کی وضاحت مزوری معلوم ہوتی ہے اور وہ یہ ہے کہ انبیاء کے لیے کچھ خاص احکام ہوتے
ہیں جن کے لیے اُمت مکلف نہیں ہوتی۔ حسب حال مثالیں یہ ہیں کہ رسول اللہؐ پر نماز تہجد فرض تھی۔ اُمت پر
فرض نہیں ہے، آپ صلی روزے رکھتے تھے۔ یعنی روزہ کھوے بغیر ہی دن کا روزہ شروع ہو جاتا۔ اس طرح کئی کئی دن
ستوار آپؐ افطار نہ فرماتے لیکن ایسے روزے سے اپنے ہمت کو منسوخ فرما دیا۔ انبیاء کا ترک بطور وراثت تقسیم نہیں ہوتا
بلکہ وہ صدقہ ہوتا ہے جبکہ دوسروں کا ترک تقسیم ہونا ضروری ہے۔ اسی طرح عام مسلمانوں کے لیے
یہی حکم ہے کہ وہ کھانک ہی صدقہ کر سکتے ہیں کہ بعد میں خود محتاج نہ ہو جائیں۔ لیکن آپ اس حکم
سے مستثنیٰ تھے اور قرض اٹھا کر بھی صدقہ کر دیا کرتے تھے۔ اُمت پر زکوٰۃ کی ادائیگی فرض ہے۔
لیکن آپ کے پاس کبھی اتنا مال جمع نہ ہوا کہ زکوٰۃ ادا کرنے کی نوبت آئے۔ آپ صدقہ کے اس
کم تر درجہ کو کیونکہ گوارا فرما سکتے تھے؟

۲۔ ارکان کے سلسلہ میں نیکل حد اسلام اور کفر کی درمیانی حد ہوتی ہے۔ جسے کسی حکم کی قانونی حیثیت کہہ سکتے ہیں اور فتویٰ اسی کے مطابق دیا جاسکتا ہے۔

۳۔ اسلام نے قانون پر بہت کم انحصار کیا ہے۔ اس کی تعلیمات کا بیشتر حصہ اخلاقیات اور ترغیبات پر مشتمل ہے اور انہی ذرائع سے وہ نفوس کا تزکیہ اور معاشرہ کی ناہمواریوں کو دور کر کے اسکی تطہیر کرنا چاہتا ہے اس تہید کے بعد اب ہم اپنے اصل موضوع اسلام اور فاضلہ دولت کی طرف رجوع کرتے ہیں۔

فاضلہ دولت اور اسلام

ہمارا موضوع یہ ہے کہ آیا ایک مسلمان اپنے پاس فاضلہ دولت رکھ سکتا ہے یا نہیں؟ بالفائدہ دیکھو یہ سوال یوں ہوگا کہ آیا اسلام میں دولت مند بننے یا بنے رہنے کا جواز ہے؟ اس سوال کا جواب مندرجہ بالا تہیدی تصریحات کی روشنی میں نہایت آسانی سے یوں دیا جاسکتا ہے کہ جہاں تک جواز کے فتویٰ کا تعلق ہے۔ تو یہ جواز ضرور موجود ہے۔ اگرچہ فضائل اعمال کے لحاظ سے یہ کمتر درجہ ہے۔

موجودہ دور میں اس مسئلہ نے ایک اختلافی اور پیچیدہ سی صورت اختیار کر لی ہے اور اس کی درجہ دو ہیں۔ ایک تو یہ کہ اشتراکیت سے متاثر حضرات فاضلہ دولت کو اپنے پاس رکھنا ناجائز ہی نہیں گناہ سمجھتے ہیں اور اپنے اس موقف کا زور شور سے پرچار کر رہے ہیں۔ وہ اس سلسلہ میں حضرت ابو ذر غفاری کا موقف پیش کرتے ہیں۔ جو فاضلہ دولت کو اپنے پاس رکھنا حرام سمجھتے تھے۔ دوسری وجہ ایسے مسلمانوں کا طرز عمل ہے جو فاضلہ دولت کے جواز سے غلط فائدہ اٹھاتے ہیں۔ دولت کی محبت ان کے دلوں میں گھر کر چکی ہے۔ انہوں نے فرضی زکوٰۃ کے علاوہ ترغیبی صدقات پر عمل کرنا کیسر ترک کر دیا ہے بلکہ اگر یوں کہا جائے کہ وہ فرضی زکوٰۃ کے علاوہ کچھ دینا جرم سمجھتے ہیں تو بھی بے جا نہ ہوگا بلکہ مسلمانوں کی ایک کثیر تعداد ایسی بھی ہے جو زکوٰۃ تک بھی ادا کرنے کی روادار نہیں۔ حیرانگی کی بات ہے کہ نماز کے لوافل کے سلسلہ میں آج کا مسلمان بھی بہت حد تک دلچسپی رکھتا ہے۔ اکثر مسلمان فرض رکعات کے علاوہ سنتیں اور لوافل بھی ادا کرتے ہیں۔ کم از کم رمضان میں نماز تراویح بھی ادا کرتے ہیں۔ جمعہ اور عیدین کا فرض نمازوں سے بھی زیادہ خیال رکھتے ہیں۔ لیکن صدقات یا انفاق فی سبیل اللہ کا مسئلہ کچھ ایسا ہے کہ مسلمان بس فرضی زکوٰۃ پر کچھ اس طرح قناعت کر گیا ہے کہ اس درجہ سے آگے بڑھنے کا نام ہی نہیں لیتا۔ اسی

درج سے طبقاتی تقسیم پیدا ہو جاتی ہے۔

ہمارے خیال میں دونوں فریق افراط و تفریط کا شکار ہیں۔ تاہم چونکہ دونوں فریق اپنے دلائل کتاب و سنت اور تعالیٰ اُمت سے پیش کرتے ہیں۔ لہذا ان دونوں کے دلائل کا موازنہ کرنا ضروری معلوم ہوتا ہے۔

فاضلہ دولت یا اکتناز کے حق میں دلائل

۱۔ آیہ اکتناز اور حضرت عمرؓ کا استفسار | درج ذیل آیات میں فاضلہ دولت رکھنے والوں کے لیے سخت وعید آئی ہے۔ تاہم انہی آیات سے فریقین اپنے اپنے حق میں دلیل اخذ کرتے ہیں۔ لہذا ان آیات کو اس بحث کے دوران ہر وقت مد نظر رکھنا چاہیے۔ ارشاد باری ہے۔

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ
فَبَشِّرْهُمْ بِعَذَابٍ أَلِيمٍ • يَوْمَ يُحْمَىٰ عَلَيْهَا فِي نَارِ جَهَنَّمَ فُتَنُكُلَىٰ
بِهَا جِبَابُهُمْ وَجُنُوبُهُمْ وَظُهُورُهُمْ هَذَا مَا كَنَزْتُمْ لِأَنفُسِكُمْ
فَذُوقُوا مَا كُنْتُمْ تَكْنِزُونَ • التوبہ: ۳۴ - ۳۵

ترجمہ :- اور جو لوگ سونا چاندی جمع کر رکھتے ہیں اور اسے اللہ کی راہ میں خرچ نہیں کرتے تو انہیں دردناک عذاب کی خبر دے دیجئے جس دن وہ خزانہ آتش دوزخ میں تپایا جائے گا۔ پھر اس سے ان کی پیشانیوں، پہلوؤں اور پشتوں کو داغنا جائیگا (اور کہا جائے گا) یہ ہے جسے تم اپنے لیے خزانہ بنا رہے تھے۔ سو اب تم اس خزانے کا مزہ چکھو۔

جب یہ آیات نازل ہوئیں تو صحابہ کرامؓ اس بات سے بہت پریشان ہوئے کہ ہر شخص کچھ نہ کچھ تو اپنی ضرورت سے زائد بچا کر رکھتا ہی ہے اور جو چیز بھی ضرورت سے زائد پاس موجود ہو وہی کنز ہوتا ہے۔ جس پر الٰہی سخت وعید نازل ہوئی ہے۔ جب یہ چرچا ہوا تو حضرت عمرؓ نے کہا کہ میں اس بارے میں رسول اللہؐ سے پوچھتا ہوں۔ حضرت عمرؓ کیچھے کیچھے حضرت ثوبانؓ بھی چلے گئے۔ آپؐ نے حضرت عمرؓ کے سوال پر فرمایا کہ "اللہ تعالیٰ نے زکوٰۃ اسی لیے مقرر فرمائی ہے کہ باقی مال پاک ہو جائے۔"

(یعنی زکوٰۃ کے بعد وہ مال کنز کی تعریف میں نہیں آتا) (تفسیر ابن کثیر زیر آیت محولہ بالا بحوالہ منہاج احمد) اسی مضمون سے ملتی جلتی ایک مختصر سی روایت صحیح بخاری میں اس طرح آئی ہے۔

عن خالد بن اسلم قال خرجنا مع عبد الله بن عمر فقال: هذا قبل ان تنزل الزكوة فلما انزلت جعلها الله طهورًا للاموال.
(بخاری۔ کتاب التفسیر زیر آیت محولہ بالا)

ترجمہ :- خالد بن اسلم کہتے ہیں کہ ہم حضرت عبداللہ بن عمرؓ کے ساتھ نکلے تو آپ نے کہا کہ یہ آیت (الذین یکنزون الذہب والفضة....) اس وقت کی ہے جب زکوٰۃ کا حکم نہیں اترتا تھا۔ پھر جب زکوٰۃ کا حکم اترتا تو اللہ نے زکوٰۃ سے اموال کو پاک کر دیا۔ زکوٰۃ اگر چہ سہری میں فرض ہو چکی تھی تاہم یہ حکم انفرادی طور پر زکوٰۃ ادا کرنے سے متعلق تھا بسورہ توبہ کے حصہ کا (جس میں یہ آیت اکتنا زشال ہے) کا زمانہ نزول اور خزی قعدہ ۹ھ ہے۔ اس سے دو تین ماہ پیشتر یعنی جنگ تبوک (رجب ۶ھ) سے واپسی کے بعد زکوٰۃ سے متعلق وہ آیت نازل ہوئی جس میں آپ کو بحیثیت سربراہ مملکت اسلامی زکوٰۃ کو اجتماعی طور پر وصول کرنے کا حکم بدیں الفاظ دیا گیا ہے :

خُذْ مِنْ اَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا (۹)

ترجمہ :- اے پیغمبر! آپ ان (صحابہؓ) کے اموال سے صدقہ یا فرضی یعنی زکوٰۃ وصول کر کے (ان کے اموال کو) پاک اور (ان کے نفوس کا) تزکیہ کیجئے۔

ان تصریحات سے واضح ہے کہ اگر انسان زکوٰۃ ادا کر دیا کرے اور مال حلال ذرائع سے کمایا

گیا ہو۔ تو فاضلہ دولت اپنے پاس بچے رہنے میں چنداں مضائقہ نہیں۔

۲۔ دوسری دلیل احکام میراث | احکام میراث مدنی دور کے آخری حصہ میں نازل ہوئے بالخصوص کلالہ کی میراث کے احکام تو آپ کی زندگی سے

چند ماہ پیشتر ہی نازل ہوئے تھے۔ اب سوال یہ ہے کہ اگر فاضلہ دولت پاس رکھنے کا جواز ہی نہ ہو تو احکام میراث کے نزول کی کیا ضرورت تھی؟ آپ کی آخری زندگی میں احکام میراث کا نزول فاضلہ دولت کے جواز کا واضح ثبوت ہے۔

۳۔ ارکان اسلام کی بجا آوری | ارکان اسلام میں سے کم از کم دو رکن۔ زکوٰۃ اور حج ایسے ہیں۔ جن کی تعمیل صرف اس صورت میں ہو سکتی ہے۔ کہ فاضل

دولت انسان کے پاس موجود ہو۔ اجتماعی زکوٰۃ کی فرضیت کا حکم ۹ھ میں نازل ہوا اور اسی طرح حج بھی ۹ھ میں فرض ہوا۔ آپ کی زندگی کے آخری ایام میں اجتماعی زکوٰۃ اور حج کی فرضیت کے احکام کا نزول اس بات کی واضح دلیل ہے۔ کہ اسلام میں فاضل دولت کا پاس رکھنا ہی ناجائز ہو تو ان احکام کے نزول کا کچھ فائدہ نہ تھا۔

۴۔ عورتوں کا مہر | اللہ تعالیٰ فرماتے ہیں:

وَإِنْ أَدْرَبْتُمْ أَعْيُنَكُمْ عَلَىٰ دُونِ مَا كَانَ ذُو جِلْدٍ وَآتَيْتُمُوهُنَّ فِئْتًا دُونَ ذَلِكَ
تَاخُذُوا مِنْهُ شَيْئًا ط (۴)

ترجمہ :- اور اگر تم اپنی نگاہیں دوسری عورتوں کو چھوڑ کر دوسری عورت کرنا چاہو اور پہلی عورت کو ایک خزانہ بھی دے چکے ہو تو اس میں سے کچھ بھی واپس نہ لو۔

اب یہ عورتوں کو خزانہ دینا خواہ مہر کی صورت میں ہو یا نفقہ اور یا ہدیہ کی صورت میں اسی صورت میں ممکن ہے کہ فتنہ اپنے پاس رکھنے کا جواز بھی موجود ہو۔ گویا یہ آیت بھی فاضل دولت کے جواز کا واضح ثبوت ہے۔

تعالیٰ صحابہ کرامؓ

اس سلسلہ میں ہیں کم از کم چار ایسے صحابہ کرام نظر آتے ہیں۔ جو دینی لحاظ سے بلند مقام پر فائز ہونے کے باوجود امیر کبیر بھی تھے۔ دینی لحاظ سے ان کی جلالت شان اس سے زیادہ کیا ہو سکتی ہے کہ یہ سب صحابہ کرام عشرہ مبشرہ میں سے ہیں۔ بہ لحاظ دولت ان کی ترتیب کچھ اس طرح ہے:

۱۔ حضرت عبدالرحمان بن عوفؓ (م ۳۱ھ) | دینی لحاظ سے آپ کا مرتبہ یہ ہے کہ عشرہ مبشرہ میں سے ہیں۔ حضرت عمرؓ نے

بروقت وفات اپنے بعد خلافت کے لیے جن چھ اشخاص کو نامزد فرمایا۔ ان میں سے ایک آپ بھی تھے۔ بعد میں خلیفہ کے انتخاب کا اختیار بھی آپ ہی کے سپرد ہوا اور آپ نے بطور خلیفہ حضرت عثمانؓ کو منتخب

فرمایا۔ حضرت عمرؓ کی شوریٰ کے رکن تھے۔ جب حضرت عمرؓ نے عراق کی زمینوں کو قومی تحویل میں لینے کا ارادہ کیا تھا۔ تو آپ نے اور حضرت بلالؓ نے اس مسئلہ میں حضرت عمرؓ کی اتنی شدید مخالفت کی کہ ناک میں دم کر دیا تھا اور یہ مخالفت بھی برنبائے استدلال تھی۔

آپ نے مدینہ آتے ہی تجارت کا کاروبار شروع کیا۔ اللہ تعالیٰ نے آپ کے مال میں بہت زیادہ برکت دی۔ آپ زندگی بھر دل کھول کر اللہ کی راہ میں خرچ کرتے رہے۔ پھر بھی جب آپ دنیا سے رخصت ہونے لگے تو وصیت فرمائی کہ :

ا۔ اس وقت جس قدر بدری صحابہ موجود ہیں۔ ان سب کو چار چار سو دینار پیش کئے جائیں۔ اس وقت ایک سو سے زائد بدری صحابہ بقید حیات تھے۔ ان سب نے یہ رقم خوشی قبول کی جتنی کہ حضرت عثمان غنیؓ نے بھی اپنا حصہ وصول کیا اور وہ اس وقت خود خلیفہ تھے۔ (اسد الغابہ ج ۱ ص ۱۳۱)

ب۔ : پچاس ہزار دینار اور ایک ہزار گھوڑے اللہ کی راہ میں تقسیم کر دیے جائیں (حوالہ ایضاً)

اس وصیت کے بعد جب ترکہ تقسیم ہوا تو آپ کی تین بیویوں میں سے ہر ایک کو ایک ایک لاکھ دینار ملا۔ گویا ۲۴ لاکھ دینار تو وصیت کی ادائیگی کے بعد بصورت زینت یا فاضلہ دولت موجود تھا علاوہ انہیں آپ نے ایک ہزار اونٹ ۳ ہزار بکریاں اور سو گھوڑے درشر میں چھوڑے تھے۔

۲۔ حضرت زبیر بن عوامؓ (م ۳۶ھ) | رسول اللہؐ کے بھوپتی زاد بھائی اور آپ کے ہم زلف حضرت ابوبکر صدیقؓ کے بڑے داماد عشرہ مبشرہ میں

سے ہیں رسول اللہؐ نے ایک موقع پر آپ کے اپنا حواری قرار دیا (بخاری۔ کتاب المناقب باب مناقب الزبیر بن العوام) اور ایک دوسرے موقع پر آپ کے جذبہ جانثاری کو "ذاک ابی وامی" (آپ پیرے ماں باپ قربان) کے خطاب سے نوازا تھا (حوالہ ایضاً) حضرت عمرؓ نے بوقت وفات خلیفہ کے انتخاب کے لیے جن چھ اشخاص کو نامزد کیا تھا ان میں سے ایک آپ بھی تھے اور حضرت علیؓ کے حق میں دستبردار ہو گئے تھے دور عثمانی میں ایک دفعہ حضرت عثمانؓ کے سامنے استخلاف کے سلسلہ میں حضرت زبیر بن عوامؓ کا نام آیا تو حضرت عثمانؓ نے فرمایا : "واللہ زبیر بن عوام سب لوگوں سے بہتر ہیں (بخاری حوالہ ایضاً) آپ ہی کے صاحبزادے حضرت عبداللہ بن زبیرؓ نے امیر معاویہ کے بعد حجاز کے علاقہ پر سات برس تک بطور خلیفہ المسین حکومت کی۔

آپ تاجر بھی تھے اور زمیندار بھی۔ خود رسول اللہ نے آپ کو خیر کے نخلستانوں میں سے ایک نخلستان عطا کیا تھا۔ اس کے علاوہ بھی بروایت عبداللہ بن عمرؓ رسول اللہ نے آپ کو ایک بہت بڑا قطعہ ارض عطا فرمایا تھا (بخاری۔ ابوداؤد۔ احمد) آپ کا اپنا بیان ہے کہ آپ نے جس کام میں بھی ہاتھ ڈالا اس میں کبھی نقصان نہ ہوا۔ آپ کا ایک مکان کوفہ میں ایک مصر میں، دوبرہہ میں اور گیارہ مکان مدینہ میں تھے اور باغات بھی بہت تھے (بخاری۔ کتاب الجہاد والسیو باب بروکۃ الغازی فی مالہ) آپ زندگی بھر دل کھول کر اللہ کی راہ میں خرچ کرتے رہے۔ اگر کوئی سائل آجاتا اور آپ کے پاس نقد کچھ نہ ہوتا تو قرض لے کر بھی اس کی حاجت پوری کر دیا کرتے تھے۔ جب آپ وفات پانے لگے تو ۲۲ لاکھ درہم اسی طرح کا قرض سر پر تھا۔ آپ نے اپنے بیٹے عبداللہ کو بلا کر وصیت فرمائی کہ پیسے قرض اتارا جائے۔ بعد میں صدقہ و خیرات کیا جائے۔ اس کے بعد ترکہ تقسیم کیا جائے۔ ترکہ کی تقسیم میں آپ کی چار بیویوں میں سے ہر ایک کو بارہ لاکھ درہم ورثہ میں نقد ملے۔ گویا آپ کی بقایا نقد جائیداد ۳۸۴ لاکھ درہم تھیں اور چوراسی لاکھ درہم تھی۔ جبکہ آپ کی کل جائیداد پانچ کروڑ دو لاکھ تھی (بخاری کتاب الجہاد والسیو باب بروکۃ الغازی فی مالہ)

۳۔ حضرت طلحہ بن عبید اللہؓ ۳۶ھ میں سے بھی ہیں۔ جنہیں حضرت عمرؓ نے خلافت کے

یہ منتخب کیا تھا۔ آپ حضرت عثمانؓ کے حق میں دستبردار ہو گئے تھے۔

آپ تاجر تھے، مختلف ممالک میں سفر کر کے تجارت کو خوب فروغ دیا۔ آپ نے ہر ملک میں غیر منقولہ جائیدادیں بھی خریدیں۔ انفاق فی سبیل اللہ میں دل کھول کر حصہ لیتے تھے۔ ایک دن سخت پریشان بیٹھے تھے۔ بیوی نے پریشانی کی وجہ پوچھی تو کہنے لگے: "میرے پاس بہت بڑی رقم جمع ہو گئی ہے سوچ رہا ہوں کہ کیا کروں؟ بیوی نے کہا: غزبا میں بانٹ دیجئے۔ چنانچہ آپ نے اپنی لڑائی کو بلا کر چار لاکھ کی خاطر رقم اپنی قوم کے غزبا میں تقسیم کرادی۔

بنو تمیم کے تمام محتاج اور تنگ دست خاندانوں کی کفالت، غریب لڑکیوں اور بیوہ عورتوں کی شادی کرنا اور مرقروضوں کا قرض ادا کرتے رہنا آپ کا خاص شیوہ تھا۔ جلیجی تمیمی کہتے ہیں کہ ایک دفعہ مچھ پتیس ہزار درہم قرض ہو گیا۔ جس کی وجہ سے میں پریشان تھا۔ آپ نے ناتو یہ سارا قرض اپنے

پاس سے ادا کر دیا۔

آپ کے بیٹے موسیٰ بن طلحہ سے امیر معاویہ نے پوچھا، آپ کے والد نے ترکہ چھوڑا تھا؟ موسیٰ نے کہا: زندگی بھر کی داؤد و ہش اور صدقہ ذبیرات کے باوجود ہمارے لیے بائیس لاکھ درہم، دو لاکھ دینار چھوڑے۔ اس کے علاوہ کثیر سونا چاندی بھی جس کا اندازہ نہیں ہو سکا۔ (طبقات ابن سعد ج ۳)

۴۔ حضرت عثمان بن عفان م ۳۵ | آپ بھی عشرہ مبشرہ میں سے ہیں اور میرے خلیفہ راشد بھی۔ رسول اللہ کے دوہرے داماد یعنی ذوالنورین ہیں۔

اس قدر باجیا کہ فرشتے بھی شربائیں۔ دولت مند اور اللہ کی راہ میں خرچ کرنے والے تو اور بھی صحابہ موجود تھے۔ مگر غنی کا لقب صرف آپ ہی کے حصہ میں آیا۔ صرف اسی ایک بات سے آپ کے صدقہ ذبیرت کا اندازہ ہو جاتا ہے۔ سخاوت کے تین واقعات پر رسول اللہ نے آپ کو جنت کی بشارت دی تھی۔

۱۔ مسجد نبوی کی توسیع کے کل اخراجات آپ نے اکیلے برداشت کئے تو آپ کو جنت کی بشارت ملی۔
۲۔ یہودیوں سے بیرومہ خرید کر وقف کیا تو بھی جنت کی بشارت ملی۔
۳۔ جنگ تبوک کے موقع پر آپ نے کئی بار صدقہ دے دے کر رسول اللہ کو اتنا خوش کیا کہ آپ نے فرمایا:

مَا كُنْتُ عَثْمَانَ مَا عَمِلَ بَعْدَ هَذَا الْيَوْمِ۔

(ترمذی و مستدرک حاکم ج ۳ ص ۱۷۱)

ترجمہ :- آج کے بعد عثمان مجھ کو کچھ بھی کرے، اس کا کوئی کام اسے نقصان نہیں پہنچائے گا۔

نیر یہ بھی فرمایا:

إِنِّي قَدْ كَذَّبْتُ عَنْ عَثْمَانَ فَأَرْضِ عَنْهُ (حاکم)

ترجمہ :- الہی! میں عثمان سے خوش ہو گیا ہوں تو بھی اس سے راضی ہو جا۔

پھر سب موجود صحابہ کرامؓ سے فرمایا کہ تم بھی آمین کہو۔

آپ نے اپنے ۱۲ سالہ دور خلافت میں حق النذرمت کے طور پر بیت المال سے ایک پائی بھی نہ لی۔ حضرت عمرؓ کی وفات کے وقت ان کا وظیفہ پانچ ہزار درہم سالانہ تھا۔ اس لحاظ سے آپ نے کم از کم ساٹھ ہزار درہم کی گرانقدر رقم ایشار کے طور پر مسلمانوں کے لیے چھوڑ دی تھی (طبری ص ۱۷۱)

اس قدر داد و پیش کے باوجود بھی آپ نے تین لاکھ درہم نقد، ایک ہزار اونٹ اور بہت سی جائیداد غیر منقولہ بھی چھوڑی۔

یہ ہیں وہ دلائل جن سے ثابت ہوتا ہے کہ اسلام میں ضرورت سے زائد دولت صرف جائز ہی نہیں بلکہ حین خیر و برکت ہے۔ ترکہ کو خود اللہ تعالیٰ نے خیر کہا ہے اور اس زائد دولت سے انسان اگر چاہے تو بہت سے فضائل اعمال بجا لا سکتا ہے۔

اکتناز دولت کے عدم جواز کے دلائل

اب اس مسئلہ کا دوسرا رخ بھی ملاحظہ فرمائیے۔ جو حضرات فاضلہ دولت اپنے پاس رکھنے کو ناجائز سمجھتے ہیں ان کے دلائل حسب ذیل ہیں:

۱۔ آیت اکتناز اور اختلاف صحابہ رضی اللہ عنہم فاضلہ دولت سے متعلق آیت اکتناز کی تشریح میں پہلے لکھا جا چکا ہے۔ کہ حضرت عمر رضی اللہ عنہ اور عبداللہ بن عمر رضی اللہ عنہم نے نزدیک زکوٰۃ ادا کر دینے کے بعد فاضلہ دولت پاس رکھنے میں چنداں مضائقہ نہیں لیکن حضرت عبداللہ بن عباس رضی اللہ عنہم اس آیت کے حکم کو عام قرار دیتے ہیں۔ یعنی ان کے خیال میں زکوٰۃ ادا کرنے کے بعد بھی کسی کے پاس دولت جمع ہو جائے تو اس کا بھی حکم ہے کہ قیامت کے دن اس دولت کو تپا کر اٹھالیں دولت کو داغا جائے گا۔ (دیکھئے تفسیر ابن کثیر زیر آیت متعلقہ)

اور حضرت ابو ذر غفاری رضی اللہ عنہ اس مسئلے میں حضرت عبداللہ بن عباس رضی اللہ عنہم سے بھی زیادہ سخت تھے۔ چنانچہ اصنف بن قیس رضی اللہ عنہ کہتے ہیں کہ:

”میں قریش لوگوں کی ایک جماعت میں بیٹھا ہوا تھا۔ اتنے میں ایک شخص آیا جس کے بال سخت کپڑے موٹے جھوٹے اور سیدھی سادی شکل تھی۔ اس نے سلام کیا پھر کہنے لگا: ان کو خوشخبری سنا لیتے تھے دوزخ کی آنج میں سینکا جائے گا۔ وہ ان کی چھاتی پر رکھ دیا جائے گا اور ان کے مونڈھے کی اوپر والی ہڈی سے پار ہو جائے گا اور ان کے مونڈھے کی اوپر والی ہڈی پر رکھا جائے گا تو چھاتی کی ہڈی سے پار ہو جائے گا۔ اسی طرح وہ تھوڑھلکتا رہے گا“ یہ کہہ کر اس نے پیٹھ موڑی اور ایک ستون کے پاس جا بیٹھا۔ میں نے اس سے کہا: ”میں سمجھتا ہوں تمہاری یہ بات ان لوگوں کو ناگوار گزری ہے۔ وہ کہنے لگا!

یہ لوگ تو بیوقوف ہیں۔ مجھ سے میرے جانی دوست نے کہا: "میں نے پوچھا تمہارا جانی دوست کون ہے؟ کہتے رگا رسول اللہ اور کون؟" آپ نے فرمایا: ابو ذر! تو اُحد پہاڑ دکھتا ہے؟ میں نے عرض کیا "جی ہاں" آپ نے فرمایا: "میں نہیں چاہتا میرے پاس اُحد پہاڑ برابر سونا ہو۔ اگر تو میں تین دینار کے علاوہ سب اللہ کی راہ میں خرچ کر ڈالوں" اور یہ لوگ تو بے وقوف ہیں جو روپیہ اکٹھا کرتے ہیں اور میں تو خدا کی قسم ان سے نہ تو دنیا کا کوئی سوال کروں گا نہ دین کی کوئی بات پوچھوں گا یہاں تک کہ اللہ سے مل جاؤں" (بخاری - کتاب الزکوٰۃ - باب ما اداى زكواتہ...)

۲۔ **قرآن کا انداز بیان** | قرآن نے جب بھی عمومی انداز سے مال و دولت کا ذکر کیا تو اسے مفہوم چیز ہی ٹھہرایا ہے۔ قرآن میں کئی مقامات پر مذکور ہے کہ اِنَّمَا اَمْوَالُكُمْ وَاَوْلَادُكُمْ فِتْنَةٌ (سولے اس کے نہیں کہ تمہارے اموال اور اولاد فتنہ ہیں) جس کا صاف مطلب یہ ہے کہ مال و دولت اگرچہ بذات خود "خیر" ہے۔ لیکن مال کی محبت کی وجہ سے اکثریت کے لیے یہی خیر فتنہ کا سبب بنتی جاتی ہے۔ لہذا اس سے پرہیز ہی بہتر ہے۔

۳۔ **انفاق فی سبیل اللہ کے تاکیدی احکام** | انفاق فی سبیل اللہ کا حکم جیسا خوشحال کے دور میں بھی ہے نیز یہ حکم صرف امیروں کے لیے ہی نہیں حسب مقدار غریبوں کے لیے بھی ہے۔ ابتدائے اسلام کا زمانہ نہایت عسرت کا زمانہ تھا۔ اس دور میں بھی انفاق فی سبیل اللہ کے نہایت تاکیدی اور ترغیبی احکامات دیے گئے ہیں (جیسے سورہ ہمزہ اور ماعون میں) جس سے معلوم ہوتا ہے کہ ضرورت سے زائد مال و دولت کی گنجائش کم ہی نظر آتی ہے۔

۴۔ **رسول اللہ کے لیے اللہ تعالیٰ کی ہدایت** | اللہ تعالیٰ نے اپنے رسول کو مخاطب کر کے فرمایا:

- ۱۔ وَلَا تَعِدُّعَيْنَكَ عَنْهُمْ تُؤِيدُ زِينَةَ الْحَيٰوةِ الدُّنْيَا (۱۸)
ترجمہ: اور تمہاری نگاہیں ان سے آگے نہ لڑی کہ تم آرائش زندگی دنیا کے خواست گار بن جاؤ۔
- ۲۔ وَلَا تَسُدُّوْا عَيْنَيْكُمْ اِلَى مَا مَتَّعْنَا بِهٖ اَنْزًا وَاَجًا مِنْهُمْ (۱۵) (۳۱)
ترجمہ: ہم نے (کافروں کی کئی) جماعتوں کو فوائد دنیوی سے فائدہ دیا ہے تو تم ان کی طرف آنکھیں بھی نہ اٹھاؤ۔

اس آیت بھی معلوم ہوتا ہے کہ اللہ تعالیٰ کے ہاں سامان زلیت کی افراط جزا فاضلہ دولت ہی کا دوسرا نام ہے۔ کوئی پسندیدہ چیز نہیں ہے۔ لہذا یہ فاضلہ دولت اس کے رسول کے ہاں کیونکر پسندیدہ ہو سکتی ہے۔

۵۔ ضرورت سے زائد مال | انفاق فی سبیل اللہ کے بکثرت اور تاکیدی احکام کے بعد حاجت خراج کریں تو اس کا جواب اللہ تعالیٰ نے یوں دیا کہ :

يَسْأَلُونَكَ مَاذَا يُنْفِقُونَ قُلِ الْعَفْوُ (۲/۲۱۹)
ترجمہ :- آپ سے پوچھتے ہیں کہ کیا خرچ کریں۔ آپ کہہ دیجئے۔ جو کچھ بھی ضرورت سے زائد ہو۔

اگرچہ ضرورت سے زائد مال کو فی سبیل اللہ خرچ کر دینے کا حکم وجوب کا درجہ نہیں رکھتا۔ تاہم استحباب اور فضیلت اسی میں ہے۔

رسول اللہ صلی اللہ علیہ وآلہ وسلم کے رشادات

۱۔ رسول اللہ نے حضرت ابو عبیدہ بن الجراح کو بحرین سے جزیرہ لانے کے لیے بھیجا۔ جب حضرت ابو عبیدہ بن الجراح جزیرہ کا مال لے کر واپس آئے۔ تو اگلے دن صبح کی نماز میں معمول سے زیادہ لوگ شریک ہوئے اور سلام پھیرتے ہی (حلِ مطلب کے طور پر) آپ کے سامنے آئے۔ آپ بات سمجھ کر سکرا دیئے اور فرمایا تم خوش ہو جاؤ اور خوشی کی امید رکھو (یعنی تم کو ضرور روپیے ملے گا) پھر فرمایا۔

قَوْلَ اللَّهِ مَا الْفَقْرُ اخْتَلَىٰ عَلَيْكُمْ وَلَٰكِنْ اخْتَلَىٰ عَلَيْكُمْ اَنْ تَبْسُطَ عَلَيْكُمْ
الدُّنْيَا كَمَا بَسَطَتْ عَلٰی مَنْ كَانَ قَبْلَكُمْ فَتَنَا فَسُوْهُمَا كَمَا تَنَا فَسُوْهَا
فَتَسْلُوْهُنَّ كَمَا اَلْهَتْهُنَّ (بخاری۔ الرقاق۔ باب مَا يُحَدِّدُ....)

ترجمہ :- خدا کی قسم مجھ کو تمہاری محتاجی کا کچھ ڈر نہیں ہے۔ بلکہ مجھ کو تو یہ ڈر ہے کہ تم پر۔ سامان زلیت کی یوں فراوانی ہو جائے جیسے کہ اگلے لوگوں پر ہوئی اور تم بھی اسی طرح دنیا کے پیچھے پڑ جاؤ جس طرح وہ پڑ گئے اور یہ مال کی کش دگی تمہیں آخرت سے اسی

طرح غافل نہ کر دے جس طرح ان لوگوں کو کیا تھا۔

۲۔ پھر ایک دفعہ آپ نے یوں فرمایا :

وَاللّٰهُ مَا آخَاثُ عَلَيْكُمْ اَنْ تَشْرِكُوا بَعْدِي وَاَخَاثُ عَلَيْكُمْ
اَنْ تَنَافَسُوا فِيهَا (بخاری . حوالہ ایضاً)

ترجمہ :- خدا کی قسم! مجھے یہ ڈر نہیں کہ تم میرے بعد شرک کرنے لگ جاؤ گے بلکہ میں
تو اس بات سے ڈرتا ہوں کہ تم کہیں دنیا پر دیکھ نہ کرنے لگ جاؤ۔

۳۔ حضرت ابو ذر غناریؓ کہتے ہیں کہ ایک رات میں کھڑے نکلا تو دیکھا کہ رسول اللہ ﷺ جلستے

ہیں۔ چاندنی رات میں انہوں نے مجھے دیکھ کر پاس بلایا۔ میں تھوڑی دیر آپ کے ساتھ چلتا رہا۔ پھر
آپ نے فرمایا :

اِنَّ الْمَكِّيِّنَ هُمُ الْمُقِلُّونَ يَوْمَ الْقِيَامَةِ الْاَمَنْ اَعْطَاهُ اللّٰهُ
حَيًّا اَفْتَفَخَ فِيهِ يَمِيْنُهُ وَشِمَالُهُ وَبِيْنِ يَدَيْهِ وَوَرَاَعَهُ وَوَيْسَلُ
فِيْهِ حَيًّا (بخاری . کتاب الرقاق . باب الممكثون...)

ترجمہ :-۔ بئس قیامت کے دن بہت مال و دولت رکھنے والے ہی زیادہ نادار
ہوں گے مگر جسے اللہ نے دولت دی تو اس نے اپنے دائیں سے، بائیں سے ہلگے
سے اور پیچھے ہر طرف سے دولت کو (اللہ کی راہ میں) گٹا دیا اور اس مال سے بھلائی کائی۔

۴۔ حضرت ابو ذر کہتے ہیں کہ میں ایک دن رسول اللہ ﷺ کے ساتھ جا رہا تھا۔ جاتے جاتے جب

اُحد پہاڑ نظر آیا۔ تو رسول اللہ ﷺ نے مجھے بلایا اور کہا: ابو ذر! میں نے کہا بیک یا رسول اللہ! آپ
نے فرمایا اگر اس پہاڑ برابر سونا میرے پاس ہو تو مجھے یہ اچھا نہیں لگتا کہ تین دن تک میرے پاس اس
میں سے ایک اشرفی بھی رہ جائے الا یہ کہ مجھ پر کسی کا قرض ہو۔ میں اسے دائیں سے، بائیں سے ہلگے
سے پیچھے سے ہر طرف سے بانٹ کر ختم کر دوں۔ پھر فرمایا۔ قیامت کے دن بہت مالدار ہی
بہت نادار ہوں گے۔ مگر جس نے دائیں سے بائیں، آگے سے پیچھے سے ہر طرح خرچ کیا (جوڑ کر
نہ رکھا) پھر فرمایا وَقَلِيْلٌ مَّا هُمْ (ایسے لوگ تھوڑے ہی ہوتے ہیں) (بخاری . کتاب الرقاق،
باب مِثْلُ اُحُدٍ ذَهَبًا)۔

۵۔ عمران بن حصین کہتے ہیں کہ رسول اللہ صلی اللہ علیہ وسلم نے فرمایا :
اطلعت فی الجنة فرأیت اکثر اهلها الفقراء (باب فضل الفقر)
ترجمہ :- میں نے جنت میں جھانکا تو دیکھا کہ وہاں ان لوگوں کی کثرت ہے جو دنیا
میں محتاج تھے۔

۶۔ حضرت عبداللہ بن عمرو بن عائض کہتے ہیں کہ میں نے رسول اللہ صلی اللہ علیہ وسلم کو یہ کہتے سنے کہ:
عن ابی سعید قال قال رسول اللہ صلی اللہ علیہ وسلم فقراء
المہاجرین یدخلون الجنة قبل اغنیائہم بمخمسائة عام
(تومذی۔ ابواب الزہد، باب - ان فقراء...)
ترجمہ :- ابو سعید خدری کہتے ہیں کہ رسول اللہ صلی اللہ علیہ وسلم نے فرمایا۔ محتاج
مہاجرین دولت مند مہاجرین سے پانچ سو سال قبل جنت میں داخل ہوں گے۔

اُسُوۃ حسنہ

۱۔ ان ارشادات کے بعد آپ کی عملی زندگی کا جائزہ لیجئے۔ تو معلوم ہوتا ہے کہ آپ نے اپنی
زندگی کے کسی حصہ میں ضرورت سے زائد مال کو اپنے پاس رکھنا پسند نہیں فرمایا۔ آپ کے پاس سب سے
پہلے دولت اس وقت ہاتھ آئی۔ جب آپ نے حضرت خدیجہؓ سے نکاح کیا۔ حضرت خدیجہؓ ایک
مالدار خاتون تھیں اور اپنے مال سے تجارت کرتی تھیں۔ نکاح کے بعد حضرت خدیجہؓ نے اپنا سارا مال
مبعہ غلام زید بن حارثہ رسول اللہ کو دے دیا تھا۔ اور آپ نے اس سارے مال و دولت کو
اپنی بعثت سے پہلے ہی خرچ کر ڈالا تھا۔ یہ مال آپ نے کن مدت میں خرچ کیا تھا؟ یہ شہادت
بھی حضرت خدیجہؓ ہی کی زبانی سنئے۔ جب آپ پر پہلی بار غار حرا میں وحی نازل ہوئی اور آپ گھبرائے
ہوئے گھر تشریف لائے اور حضرت خدیجہؓ کو کہا کہ مجھے چادر اڑھا دو، مجھے اپنی جان کا بھی خطرہ ہو چلا
ہے۔ تو اس وقت حضرت خدیجہؓ نے فرمایا:

كَلَّا وَاللَّهِ مَا يَخْذِيكَ اللهُ اَبَدًا اِنَّكَ لَتَصِلُ الرَّحِمَ وَتَحْمِلُ
الْكُلَّ وَتَكْسِبُ الْمَعْدُومَ وَتُقَوِّمُ الضَّيْفَ وَتَعِينُ عَلَى

نَوَائِبِ الْحَقِّ (بخاری - کتاب الوصی)

ترجمہ ہے: - ایسا ہرگز نہ ہوگا - خدا کی قسم اللہ آپ کو ہرگز رسوا نہیں کرے گا - کیونکہ آپ صدمہ محسوس کرتے ہیں - بے آسرا لوگوں کا بوجھ اٹھاتے ہیں - بے روزگاروں کو روزگار مہیا کرتے ہیں اور مہمان کی مہمان نوازی کرتے ہیں اور حادثات یا مصیبتوں کے وقت حق کا ساتھ دیتے ہیں -

اب دیکھ لیجئے یہ سب آپیں بالواسطہ یا بلاواسطہ مال و دولت کے خرچ کرنے سے متعلق ہیں۔ انہی امور میں آپ نے وہ سب دولت خرچ کر دی تھی جس سے حضرت خدیجہؓ تجارت کیا کرتی تھیں۔

۲۔ اس کے بعد رسول کریمؐ کے پاس دولت اس وقت آئی جب اسلام میں فتوحات شروع ہوئیں اور اللہ تعالیٰ نے خود غنائم اور فتنے کے اموال سے آپکا حصہ مقرر فرمادیا عام مسلمان بھی اس دور میں کسی حد تک خوشحال ہو گئے تھے۔ انہی ایام میں دوسرے مسلمانوں کی دیکھا دیکھی ازواج مطہرات کو بھی آسودگی اور دنیا کا زیب و زینت کا خیال آگیا۔ تو انہوں نے رسول اللہؐ سے زیورات وغیرہ کا مطالبہ کر دیا۔ وقت کے لحاظ سے ازواج مطہرات کا یہ مطالبہ کچھ بے جا بھی نہ تھا۔ لیکن آپؐ کی قناعت پسند طبیعت پر ازواج مطہرات کا یہ مطالبہ اتنا گراں گزارا کہ آپؐ اپنی تمام ازواج سے کنارہ کش ہو کر مسجد کے بالخانے میں آکر مقیم ہو گئے۔ ساتھ ہی ساتھ یہ افواہ پھیل گئی کہ رسول اللہؐ نے ازواج مطہرات کو طلاق دے دی ہے۔ صحیح صورت حال معلوم کرنے کے لیے حضرت عمرؓ در اقدس پر حاضر ہوئے اور اندر آنے کی اجازت چاہی۔ آپؐ نے اجازت دے دی تو حضرت عمرؓ نے اسی افواہ سے متعلق استفسار کیا تو آپؐ نے صحیح صورت حال سے مطلع فرمادیا۔ اس بات پر حضرت عمرؓ اتنے خوش ہوئے تو بے ساختہ منسے اللہ اکبر نکل گیا۔ حضرت عمرؓ رسول اللہؐ کی قناعت پسندی کی بات تو خود ان سے سن چکے تھے پھر جب اس سامان پر نظر پڑی جو آپؐ ایک ماہ کے قیام کے لیے اس حجرہ میں اپنے ساتھ لائے تھے۔ تو حضرت عمرؓ نے عرض کیا کہ ان کی آنکھیں اشکبار ہو گئیں۔ حضرت عمرؓ نے دیکھا کہ آپؐ کھجور کے پتوں سے بنی ہوئی ایک چٹائی پر لیٹے ہیں اور پتوں کے نشان آپؐ کے ننگے بدن میں کھب گئے ہیں۔ ایک طرف ستوؤں کی ایک تھیلی پڑی ہے اور دوسری طرف پانی کا مشکیزہ۔ یہی کچھ وہ کل سامان زینت تھا جو آپؐ ایک ماہ بھر کی خوراک وغیرہ اپنے ساتھ لائے تھے۔ حضرت عمرؓ آبدیدہ ہو کر کہنے لگے۔ یا رسول اللہؐ ایران دروم کے بادشاہ تو عیش

وعشرت کی زندگی گزاریں اور مزے اڑائیں اور آپ، اس حال میں؟ آپ نے فرمایا۔ خطاب کے بیٹے! ابھی تک تو اسی خیال میں گرفتار ہے کہ دنیا کی دولت اور فراغت بہت عمدہ چیز ہے۔ ایران و روم کے کافروں کو اللہ نے دنیا میں اس لیے مزے دیے ہیں کہ انہیں آخرت، میں سخت عذاب ہوتا ہے۔ (بخاری کتاب النکاح - باب موعظة الرجل ابنته)

آپ اور ازواج مطہرات کے درمیان اس شکست کا اللہ تعالیٰ نے مندرجہ ذیل آیات نازل فرما کر دو ٹوک فیصلہ فرمادیا :

يَا أَيُّهَا النَّبِيُّ قُلْ لِّأَزْوَاجِكِ إِن كُنْتُنَّ تُؤَدُّنَ الْحَيَاةَ الدُّنْيَا وَ
زَيَّنْتَهَا فَمَعَالِيقِ أُمَّتِكُنَّ وَأَسْرَحِكُنَّ سَرَاحًا جَمِيلًا • وَإِن
كُنْتُنَّ تُؤَدُّنَ اللَّهَ وَرَسُولَهُ وَالْأَخْوَءَ فَإِنَّ اللَّهَ أَعَدَّ
لِلْمُحْسِنَاتِ مِنْكُنَّ أَجْرًا عَظِيمًا . (۳۳ / ۲۹-۲۸)

ترجمہ :- اے نبی! اپنی بیویوں سے کہہ دو۔ اگر تم دنیا اور اس کی زینت چاہتی ہو تو
آؤ میں تمہیں کچھ سامان دے کر بھلے طریقے سے رخصت کر دوں اور اگر تم اللہ اور اس کا رسول
اور دارِ آخرت، چاہتی ہو تو تم میں سے جو نیکو کار ہیں اللہ نے ان کے لیے بڑا اجر تیار
کر رکھا ہے۔

۳۔ اس خدائی فیصلہ کے بعد آپ نے سب سے پہلے حضرت عائشہؓ سے پھر باری باری دوسری زوجات
سے پوچھا تو ان سب بیویوں نے رسول اللہؐ کے ساتھ ہی زندگی بسر کرنے کو اختیار فرمایا اور آئندہ نانا و
ننہی میں کشمکش کے مسئلہ میں رسول اللہؐ کے لیے کبھی پریشانی کا باعث نہ بنیں چنانچہ حضرت عائشہؓ ہی سے
روایت ہے کہ مسلسل دو دو ماہ چولہا روشن نہ ہوتا تھا اور ہمارا گزارا صرف دو کالی چیزوں (یعنی کھجور
اور مٹکے کے پانی) پر ہوتا تھا۔ (بخاری - کتاب الرقاق - باب کیف كان عيش النبي ﷺ)
یہ اس لیے نہ تھا کہ آپ کے پاس وسائل کمی تھی۔ وہ تو اللہ تعالیٰ نے دور کر دی تھی۔ جیسا کہ ارشاد باری ہے:

وَوَجَدَكَ عَائِلًا فَأَغْنَى . (۹۳)

ترجمہ :- اور اللہ تعالیٰ نے آپ کو تنگ دست پایا۔ تو غنی کر دیا۔
بلکہ اس کی اصل وجہ آپ کی سادگی پسند اور قناعت پسند طبیعت تھی۔

۴۔ حضرت علیؓ کہتے ہیں کہ ایک دفعہ آپ کے پاس کچھ غلام آئے۔ حضرت فاطمہؓ رسول اللہؐ کے پاس گئیں کہ جا کر شکایت کریں کہ بچی پیتے پیتے ان کے ہاتھوں میں چھالے پڑ گئے ہیں۔ لہذا ایک غلام مجھے بھی دے دیں۔ اتفاق کی بات کہ حضرت فاطمہؓ کو اس وقت رسول اللہؐ (اپنے باپ) نہ مل سکے۔ تو حضرت عائشہؓ کو یہ ماجرا سنا لگائیں۔ جب رسول اللہؐ تشریف لائے تو حضرت عائشہؓ نے یہ واقعہ اپنے کمرے میں بتا دیا۔ آپ رات کو اس وقت ہمارے ہاں تشریف لائے جب ہم بستروں میں سوئے ہوئے تھے۔ ہم اٹھنے لگے تو آپ نے فرمایا۔ پڑے رہو۔ چنانچہ آپ ہمارے درمیان بیٹھ گئے اور فرمایا۔ کیا میں ہیں وہ چیز نہ بتاؤں جو اس سے بہتر ہے جو تم نے طلب کی تھی۔ پھر فرمایا۔ جب تم سونے لگو تو ۳۳ بار باری باری اللہ ۳۳ بار الحمد للہ اور ۳۴ بار اللہ اکبر پڑھ لیا کرو۔ یہ تمہارے لیے خادم سے بہتر ہے (بخاری۔ کتاب الاستیذان۔ التکبیر والتبیح عند اللنام)

اس طرح آپ نے اپنی پیاری بیٹی اور داماد کو فقر و قناعت کا وہی سبق سکھایا جسے آپ اپنی ذات کے لیے پسند فرماتے تھے۔

۵۔ عقبہ بن حارثؓ کہتے ہیں کہ میں نے مدینہ میں عصر کی نماز آپ کے پیچھے پڑھی۔ آپ سلام پھیر کر جلدی سے اٹھے اور لوگوں کی گردنیں پھلانگتے ایک بی بی کے گھونچے جس سے لوگ گھبرائے۔ پھر آپ باہر نکلے دیکھا کہ لوگ آپ کے اس طرح جلد جانے پر تعجب ہیں۔ یہ صورت حال دیکھ کر آپ نے فرمایا:

ذَكَرْتُ شَيْئًا مِنْ تَبَوُّرِ عِنْدَنَا فَكِرْهُتُ أَنْ يُحْسِنِي فَأَمَرْتُ

بِقِسْمَتِهِ (بخاری۔ کتاب الصلوٰۃ۔ باب من صلی بالناس فذکر حاجۃ.....)

ترجمہ :- مجھے (نماز کی حالت میں) یاد آیا کہ ہمارے پاس سونے کا ایک ڈلارہ گیا تھا

مجھے یہ بات بڑی لگی کہ وہ مجھے اللہ کی یاد سے روکے۔ سو میں نے اس کو تقسیم کر دینے کا

حکم دے دیا ہے۔

اس حدیث سے بھی واضح طور پر معلوم ہوتا ہے کہ آپ فاضلہ دولت کو چند گھنٹوں کے لیے بھی اپنے پاس رکھنا پسند نہ فرماتے تھے اور جب آپ کی وفات ہوئی تو اس وقت آپ پورے عرب کے سربراہ مملکت تھے لیکن حالت یتیمی کہ آپ کی زہرہ ایک یہودی کے پاس رہن رکھی ہوئی تھی جس سے آپ نے گھروالوں کے لیے غلہ لیا تھا۔ اور آپ نے جو ترکہ چھوڑا وہ اس طرح کے جنگل سامان اور ایک سفید خچر مشتمل تھا۔

اور جو چیزیں آپ کے پاس تھی۔ وہ صدقہ (مسلمانوں کا مال) تھی۔ (بخاری۔ کتاب الجہاد۔ باب
نفقہ نساء النبی بعد وفاتہ)

۸۔ امہات المؤمنین کا کردار | واقعہ تخمیر کے بعد امہات المؤمنین نے بھی وہی قناعت
پسندی اور زہد اختیار کر لیا تھا جیسا کہ اللہ اور اس کے رسول

کو مطلوب تھا۔ حضرت خدیجہؓ نے تو اس واقعہ سے بہت پہلے ساری دولت حضور اکرمؐ کے حوالہ کر
دی تھی جسے آپ نے بعثت سے پہلے ہی اللہ کی راہ میں خرچ کر دیا تھا۔ باقی تمام ازواج مطہرات
پر واقعہ ایثار کے بعد یہی رنگ غالب آ گیا تھا۔ حضرت عائشہؓ فرماتی ہیں کہ ایک دفعہ رسول اللہؐ نے
اپنی بیویوں کو مخاطب کر کے فرمایا:

أَسْرَعْنَ لِحَاقِ ابْنِ إِسْرَائِيلَ إِذَا قَالَتْ يَدًا قَالَتْ يَدًا فَكُنَّ يَتَطَاوَلْنَ أَيْتَهُنَّ
أَطْوَلَ يَدًا قَالَتْ فَكُنْتَ أَطْوَلَنَا يَدًا زَيْنَبُ لِأَنَّهَا كَانَتْ تَعْمَلُ
بِيَدِهَا وَتَصَدَّقُ (مسلم۔ کتاب الفضائل۔ باب فضائل زینب ام المؤمنینؓ)

ترجمہ: تم میں سے سب سے پہلے مجھے وہ ملے گی جس کے ہاتھ سب سے لمبے ہیں۔
حضرت عائشہؓ کہتی ہیں کہ ہم آپس میں اپنے ہاتھوں کی پیمائش کر کے دیکھتی تھیں کہ کس کے ہاتھ
سب سے لمبے ہیں۔ حالانکہ حقیقتاً حضرت زینبؓ ہم میں سے لمبے ہاتھوں والی نکلیں
کیونکہ وہ سب سے زیادہ صدقہ و خیرات کیا کرتی تھیں اور وہی سب سے پہلے
۲۱۔ میں فوت ہوئیں

اب دیکھئے حضرت عائشہؓ جو حضرت زینبؓ کو سب سے محترمہ بتلا رہی ہیں، انکی اپنی داد و ہش کا
حال بھی سن لیجئے کہ ایک دفعہ آپ کے پاس بہت سا گوشت آیا۔ جو آپ نے سارے کا سارا تقسیم
کر دیا اور اپنے لیے کچھ بھی نہ رکھا۔ جب کھانے پکانے کا وقت آیا تو لوٹڑی نے حضرت عائشہؓ
سے کہا کچھ اپنے لیے بھی گوشت رکھ لیا ہوتا۔ فرمایا: تم بروقت یاد کرادیتیں تو رکھ لیتی۔

حضرت طلحہؓ کو امہات المؤمنین سے بہت عقیدت تھی اور آپ ہر سال ان کی خدمت میں مدیہ
پیش کرتے رہتے تھے۔ حضرت عائشہ صدیقہؓ فرماتی ہیں کہ ہر سال دس ہزار درہم مجھے دیا کرتے تھے
اور میں یہ ساری رقم اللہ کی راہ میں تقسیم کر دیا کرتی تھی ۴ (طبقات ج ۲ ص ۱۵۷)

خلفائے راشدین اور فاضلہ دولت

خلفائے راشدین میں سے صرف خلیفہ ثالث حضرت عثمان بن عفان دولت مند تھے۔ جن چار دولت مند صحابہ کا ہم نے ذکر کیا ہے۔ ان میں آپ کا ذکر چوتھے یعنی آخری نمبر پر آیا ہے۔ آپ کے علاوہ باقی سب خلفاء انتہائی قناعت پسند اور اس لحاظ سے رسول اکرم کے رنگ میں رنگے ہوئے تھے۔ ان کا مختصر حال ہم ذیل میں درج کرتے ہیں

۱۔ **حضرت ابوبکر صدیق**ؓ | آپ بنیادی طور پر تاجر تھے۔ جس وقت آپ اسلام لائے۔ آپ کے پاس کافی دولت تھی۔ آزاد مردوں میں آپ ہی نے سب سے

پہلے رسول اللہ کی تصدیق کی اور ایمان لائے۔ آپ نے اپنی تمام دولت ان غلاموں کو آزاد کرنے میں صرف کر دی جو اسلام لانے کی وجہ سے کفار مکہ کے ظلم و ستم کی چکی میں پس رہے تھے۔ رسول اللہ مسلمانوں پر ایسا ظلم برداشت نہ کر سکتے تھے۔ آپ حضرت ابوبکرؓ کو ان کے آزاد کرنے کا اشارہ فرماتے تو حضرت ابوبکرؓ ان غلام مسلمانوں کی منہ مانگی قیمت ادا کر کے انہیں آزاد کر دیتے تھے حضرت بلالؓ اور عامر بن فہیرہ کے علاوہ بیسیوں غلام آپ نے اسی طرح آزاد کرائے تھے۔ (فتح الباری ج ۲، ص ۱۹۲) رسول اللہ نے حضرت ابوبکرؓ کی ان خدمات کا اعتراف اپنی وفات سے چند یوم قبل ان الفاظ میں فرمایا:

ان من امن الناس علی فی صحبتہ وما لہ ابا بکر - ۱ بخاری - کتاب المناقب - باب مناقب المهاجرین

ترجمہ :- سب لوگوں میں ابوبکرؓ کا احسان مال اور صحبت کے لحاظ سے مہر پر زیادہ ہے۔

ایک اور حدیث کے الفاظ یہ ہیں:

ما نفعنی مال کما نفعنی مال ابی بکر (کنز العمال ج ۶ ص ۳۱۶)

ترجمہ :- ابوبکر کے مال کے علاوہ کوئی مال میرے لیے اتنا مفید ثابت نہیں ہوا۔

جب آپ خلیفہ منتخب ہو گئے تو دوسرے دن کپڑے کی گٹھری کندھوں پر اٹھائے لے فروخت کرنے نکلے۔ حضرت عمرؓ نے دیکھا تو کہا کہ اب آپ کو مسلمانوں کے کاموں پر توجہ دینا چاہیے۔ آپ نے فرمایا: "پھر بچوں کو کہاں سے کھلاؤں؟" حضرت عمرؓ کہنے لگے کہ جلد ابوعبیدہ بن الجراحؓ کے پاس چلتے

ہیں (ابو عبیدہؓ ہی اس وقت بیت المال کے خزانچی تھے) چنانچہ تینوں اصحاب نے مل کر خلیفۃ المسلمین کا وظیفہ مقرر کیا وہ ایک متوسط درجہ کے فرد کے اخراجات کا تخمینہ لگا کر چار ہزار درہم سالانہ طے کیا گیا ۔

خلیفہ بننے کے بعد آپ کی آمدنی تو یہی وظیفہ تھا جبکہ انفاق فی سبیل اللہ کی عادت پہلے سے موجود تھی۔ جب کوئی حاجت مند آتا اور آپ کے پاس لینے کو کچھ نہ ہوتا تو بیت المال سے قرض لے کر حاجت مند کو دے دیتے۔ چنانچہ آپ کے دو سالہ دورِ خلافت میں آپ کے نام اس طرح کا چھ ہزار درہم قرضہ ہو گیا تھا جب وفات کا وقت قریب آیا تو اپنے صاحبزادے کو بلا کر فرمایا کہ میرا فلاں باغ بیچ کر بیت المال کے چھ ہزار روپے ادا کئے جائیں (طبقات ابن سعد ج ۳) اور مکان بیچ کر اٹھ ہزار درہم کی وہ رقم جو میں نے دو سال کے دوران بیت المال سے بطور وظیفہ لی ہے وہ بھی اہل کربدئی جائے۔ جب حضرت عمرؓ نے یہ بات سنی تو فرمایا کہ ابوسبیرؓ نے بعد میں آنے والوں کو تھکا دیا۔

(کنز العمال ج ۶)

۲۔ حضرت عمر فاروقؓ | آپ بچپن میں اونٹ چرایا کرتے تھے۔ مالی حالت کچھ اچھی نہ تھی۔ اسلام لانے کے بعد بھی کافی عرصہ یہی کیفیت رہی۔ اسی لیے رسول اللہؐ نے آپ کو جاگیر بھی عطا فرمائی تھی۔ دور نبوی کی فتوحات نے مسلمانوں میں کسی حد تک آسودگی پیدا کر دی تھی یعنی گذر بسر آرام سے ہو جاتی تھی۔ یہی صورت حال آپ کی بھی تھی۔ غزوہ تبوک کے وقت حضرت ابوبکرؓ سے آپ کی مالی حالت نسبتاً بہتر تھی۔ لہذا دل میں خیال آیا کہ آج ابوبکرؓ سے بڑھ کر چندہ دوں گا گھر گئے اور تمام مال اور اثاثاں بیت کا نصف لے کر رسول اللہؐ کی خدمت میں پیش کر دیا۔ اتنے میں حضرت ابوبکرؓ بھی تھوڑا سا سامان لے کر آن پہنچے۔ رسول اللہؐ نے پہلے حضرت عمرؓ سے پوچھا کہ کیا کچھ لائے تو عرض کیا۔ یا رسول اللہ! جو کچھ بھی گھر میں موجود تھا اس کا آدھا لے آیا ہوں آدھا گھر میں چھوڑ آیا ہوں۔ پھر رسول اللہؐ نے حضرت ابوبکرؓ سے پوچھا کہ کیا لائے؟ انہوں نے عرض کیا۔ یا رسول اللہ! گھر کا سارے کا سارا سامان اور مال لے آیا ہوں۔ گھر میں صرف اللہ اور رسولؐ کا نام

لے واضح رہے کہ حضرت ابوبکرؓ نے وفات سے پیشتر حضرت عمرؓ کو خلیفہ نامزد کر دیا تھا۔

چھوڑ آیا ہوں۔ اس طرح حضرت ابو بکرؓ اس دن بھی حضرت عمرؓ سے بازی لے گئے۔
 جب آپ خلیفہ ہوئے تو بیت المال سے صرف ۲ درم روزانہ وظیفہ لینا شروع کیا جس سے
 آپ کا گزارہ نہایت تنگی سے ہوتا تھا۔ حضرت ابو بکرؓ کا وظیفہ مقرر کرنے والی تین اشخاص پر مشتمل
 کمیٹی تھی جس نے ایک متوسط گھرانہ کے خرچ کے مطابق وظیفہ مقرر کیا تھا۔ لیکن حضرت عمرؓ نے اپنا
 وظیفہ خود مقرر کیا اور سواری کے ایک، غریب ترین آدمی کے مطابق یہ وظیفہ مقرر کیا (یعنی صرف سات
 سو تیس درم)۔ لہذا حضرت ابو بکرؓ کے وظیفہ کا تقریباً چھٹا حصہ) جب آپ کو زیادہ وظیفہ لینے
 کے متعلقہ کہا جاتا تو آپ فرمادیتے کہ مسلمانوں کے مال میں میرا اتنا ہی حق ہے جتنا تمہارے مال میں دلی
 کا ہوتا ہے۔ (کنز العمال ج ۶ صفحہ ۲۲)

آپ کے دورِ خلافت میں اسلامی سلطنت میں چار گنا اضافہ ہوا بے شمار فتوحات ہوئیں اور کثیر مقدار
 میں اموال بیت المال میں جمع ہوئے۔ تو آپ نے تمام اہل مدینہ کے وظائف مقرر کئے اور ہر
 شخص کی اسلامی خدمات کا لحاظ رکھ کر اس کا وظیفہ متعین کیا گیا۔ شتر کائے بدر صحابہ کا سالانہ وظیفہ
 پانچ ہزار درہم سالانہ تھا۔ اسی ضمن میں آپ کو بھی جب یہ وظیفہ بنا شروع ہوا۔ تو اپنے بیٹے ابوالفضل
 سے پہلا ملنے والا وظیفہ چھوڑ دیا۔ (فتوح البلدان)

زہد، قناعت اور سادگی کچھ اس طرح آپ کی طبیعت میں رچ بس گئی تھی کہ بیت المقدس کی
 فتح کے سلسلہ میں جب آپ کو وہاں جانا پڑا۔ تو آپ کے کڑتے میں کئی بیوند لگے ہوئے تھے اور
 جب شہر میں داخل ہوئے تو آپ کا غلام اونٹ پر سوار اور آپ اونٹ کی تکمیل تھامے آگے آگے
 پیدل چل رہے تھے۔ خیبر میں جو زمین آپ کے حصہ میں آئی تھی۔ وہ بھی آپ نے مسلمانوں کے بیسے
 وقف کر دی تھی۔ پھر جب آپ نے وفات پائی تو ترکہ کے بجائے قرضہ چھوڑا جو آپ کے صاحبزادے
 عبداللہ نے ادا کیا تھا۔

۳۔ حضرت علیؓ (منہجہ) آپ کے والد ابو طالب غریب بھی تھے اور کثیر الادب و لادھی بچپن
 ہی سے آپ کی پرورش کا ذمہ رسول اللہؐ نے لیا تھا بعثت
 نبوی کے وقت آپ کی عمر صرف ۸ سال تھی۔ اسی عمر میں آپ ایمان لائے اور تنگی ترشی میں رسول اللہؐ

لے بخاری۔ کتاب المنازای ان وظائف کی مزید تفصیل آگے آئے گی۔

کا ساتھ دیا۔ سلسلہ ۳ میں جب آپ کی شادی حضرت فاطمہ الزہراء کے ساتھ ہوئی تو آپ کے پاس حق مہر کے لیے بھی کچھ رقم موجود نہ تھی۔ رسول اللہ کے کہنے کے مطابق آپ حق مہر کی ادائیگی کے لیے اپنی زرہ بیچنے کیلئے نکلے۔ حضرت عثمانؓ کو یہ بات معلوم ہوئی تو آپ نے یہ زرہ چار سو درہم میں خرید لی۔ بعد ازاں زرہ بھی واپس حضرت علیؓ کو دے دی۔ اسی چار سو درہم کی رقم میں سے کچھ رقم تو رسول اللہ نے نئے گھر کے اثاثہ البیت کے سلسلہ میں خرچ کی، کیونکہ ابھی تک حضرت علیؓ رسول اللہ کے ساتھ ہی رہتے تھے اور اب علیؓ گھر کی ضرورت تھی۔ اور باقی رقم حق مہر کے طور پر ادا کی گئی۔

آپ کو نہایت نامساعد حالات میں خلیفہ بننا پڑا تھا۔ اتفاق کی بات ہے کہ جب آپ خلیفہ بننے کی آرزو رکھتے تھے۔ اس وقت تو آپ کی یہ آرزو بر نہ آئی اور جن حالات میں آپ کو خلیفہ بننا قطعاً گوارا نہ تھا ان حالات میں آپ کو خلیفہ بننے پر مجبور کر دیا گیا۔ آپ کا سارا دورِ خلافت مسلمانوں میں آپس کی خانہ جنگی کی وجہ سے انتہائی بے چینی اور پریشانی میں گزرا۔ زہد و قناعت آپ کی طبیعت میں جس طرح رچا ہوا تھا اس کی اس سے بڑھ کر اور کیا دلیل ہو سکتی ہے کہ وہ صوفیہ کے نام سلسلے اپنا شجرہ نسب آپ سے ملانے کی کوشش کرتے ہیں

۴۔ حضرت عمر بن عبد العزیز (م ۱۰۱ھ) | آپ کا شمار خلفائے راشدین میں ہوتا ہے۔
 نے ایک بار پھر حضرت ابو بکرؓ اور حضرت عمرؓ کے دورِ خلافت کی یاد تازہ کر دی تھی۔ آپ بطور
 دل عہد خلیفہ نامزد ہوئے تھے کیونکہ بنو امیہ میں موروثی خلافت رائج ہو چکی تھی۔ یہ بات آپ کو سخت
 ناپسند تھی۔ لہذا آپ نے برسرِ اقتدار آتے ہی سب سے پہلا کام یہ کیا کہ لوگوں کے اجتماع عام میں
 اعلان کر دیا۔ کہ ”میں خلافت سے دستبردار ہوتا ہوں آپ لوگ جسے چاہیں خلیفہ منتخب کر سکتے ہیں۔“
 اس اعلان پر لوگوں نے بالاتفاق آپ ہی کو خلیفہ منتخب کر لیا۔ کیونکہ آپ بہت بڑے عالم اور بلند
 کردار کے حامل تھے۔

خلافت سے پہلے آپ ہر روز نیا اور قیمتی جوڑا تبدیل کرتے اور نہایت اعلیٰ گھوڑوں پر سواری
 کرتے تھے۔ خلیفہ بننے ہی ایسا تمام سامان عیش و عشرت بیت المال میں جمع کر دیا اور خود
 سادگی سے زندگی بسر کرنے کو ترجیح دی۔ اپنی ناز و نعمت میں پل ہونے بیوی کے گلے میں سونے کا

ایک قیمتی مارتھا۔ انسے فرمایا کہ اگر یہ ہار مجھ سے زیادہ عزیز ہے تو مجھ سے الگ ہو جاؤ اور اگر اس ہار سے میری رفاقت زیادہ عزیز ہے تو اس ہار کو بیت المال میں جمع کرانا ہوگا۔ وہاں شمار بیوی نے امہات المؤمنین کا سا کردار ادا کیا اور اپنے نیک شوہر کی رفاقت کو پسند کر کے نہایت سادگی سے زندگی بسر کرنے لگیں۔ آپ بیت المال سے صرف اتنا وظیفہ لیتے تھے۔ جس سے یہ شکل گزلبس ہو سکے۔ آپ کے زہد و قناعت کے واقعات سے تاریخ بھری ہے۔ جن کا اس مختصر مقالہ میں درج کرنا محال ہے۔

تیسرا کارنامہ آپ کا یہ ہے کہ آپ نے فائدان والوں نے جو جاگیریں شاہی خاندان ہونے کی بنا پر ناجائز طور پر حاصل کی ہوئی تھیں۔ آپ نے وہ سب خاندان والوں سے بھیج کر دوبارہ بیت المال کو واپس کر دیں۔ ان واپس ہونے والی جاگیروں میں آپ کی ذاتی جاگیر بھی تھی اور چوتھا کام آپ نے یہ کیا کہ ایسے تمام مسرفانہ امور کو ممنوع قرار دے دیا جن میں آپ کا شاہی خاندان مبتلا ہو چکا تھا۔ گویا آپ نے مال و دولت کو ترک کر کے زہد و قناعت و سادگی کو خود ہی نہیں اپنایا۔ بلکہ اپنے تمام شاہی خاندان کو بھی ایسی ہی زندگی گزارنے پر مجبور کر دیا اور یہی باتیں بالآخر آپ کے بن لیوا اثبات ہوئیں۔ آپ کے اہل خاندان نے سازش سے آپ کے کھانے میں زہر ملا دیا۔ جس کی وجہ سے منہ خلافت پر صرف اٹھائی سال تک رہنے کے بعد سالہ میں اپنے پروردگار حقیقی سے جاملے۔

تعالیٰ صحابہ

اسوہ حسنہ، امہات المؤمنین اور خلفائے راشدین کی سیرت کے بعد اب عام صحابہ کرام کی طرف نگاہ دوڑائیے تو معلوم ہوگا کہ ان میں صرف ایک فیصد ایسے حضرات تھے جنہیں دولت مند کہا جاسکتا ہے۔ جبکہ صحابہ کی اکثریت یا تو غریب تھی یا ایسے لوگ تھے جنہوں نے وسائل موجود ہونے کے باوجود فقر، زہد و قناعت اور سادگی کو تعیناً نہ زندگی پر ترجیح دی تھی اور اپنے پاس فاضلہ دولت رکھنے کو اچھا نہیں سمجھتے تھے۔ ایسے طبقہ کے سرخیل حضرت ابوذر غفاری ہیں۔

ابوذر غفاری **م ۳۳** | اسلام لانے سے پیشتر آپ کا پیشہ رہزنی تھا۔ آغاز اسلام میں ہی دربار نبوی میں حاضر ہو کر اسلام لائے اور سختیاں برداشت کیں اور ساری زندگی آپ کے ساتھ رہے اور مشہور ہوتے رہے کہ جب بھی رسول اللہ کے پاس کچھ مال

و دولت آتا۔ تو آپ سب کچھ ہی دے دلا کر فارغ ہو جاتے تھے۔ پھر ایک دفعہ شام سے تھوڑا پہلے رسول اللہ صلی اللہ علیہ وسلم کے ساتھ چل رہے تھے کہ اُحد پہاڑ نظر آیا۔ جسے دیکھ کر رسول اللہ صلی اللہ علیہ وسلم نے فرمایا کہ اے ابوذرؓ! اگر اس پہاڑ کے برابر بھی سونا میرے پاس ہو تو مجھے یہ اچھا نہیں لگتا کہ تین دن تک میرے پاس اس میں سے ایک اشرفی بھی رہ جائے، اللہ یہ کہ مجھ پر کسی کا قرض ہو۔ (بخاری۔ کتاب الزقاق۔ باب..... مثل اُحد ذہباً) چنانچہ حضرت ابوذرؓ کی ذات پر رسول اللہ صلی اللہ علیہ وسلم نے زہد و قناعت والا پہلو خاص طور پر اثر انداز ہوا تھا۔ یہی وجہ تھی کہ ایک وقت آپ نے (یعنی دور عثمانی کے آخر میں) فاضلہ دولت کے حرام ہونے کا فتویٰ دے دیا۔ آپ کہتے تھے کہ زکوٰۃ چالیسواں حصہ نہیں بلکہ چالیس حصے ہی زکوٰۃ ہے۔ ہم پہلے تفسیر ابن کثیر کے حوالے سے لکھ آئے ہیں کہ عبداللہ بن عباسؓ اور ابوذرؓ رضی اللہ عنہما آیت التنازع حکم کو عام سمجھتے تھے اور احنف بن قیسؓ کی روایت کے مطابق حضرت ابوذرؓ رضی اللہ عنہ نے مال و دولت رکھنے والوں کو ڈانٹا بھی تھا اور وعید بھی سنائی تھی۔ دور عثمانی کے آخر میں آپ نے یہ ہمہ تنیز کر دی تھی۔ آپ شام میں مقیم تھے جب آپ نے یہ فتویٰ دیا تو اس فتویٰ نے لوگوں میں ہل چل پیدا کر دی اور بہت سے لوگ آپ کے گرد جمع ہونے لگے۔ رفتہ رفتہ یہ معاملہ گورنر شام حضرت امیر معاویہؓ تک پہنچا۔ امیر معاویہؓ نے آپ کو اپنے ہاں طلب کیا۔ آپ نے اسی آیت التنازع کو بنیاد بنا کر اپنا فتویٰ دہرایا۔ جس پر حضرت امیر معاویہؓ نے حضرت عبداللہ بن عمرؓ کا موقف اختیار کرتے ہوئے فرمایا کہ یہ آیت مسلمانوں کے حق میں نہیں کیونکہ وہ زکوٰۃ ادا کرتے ہیں اور زکوٰۃ کی ادائیگی کے بعد مال پاک ہو جاتا ہے۔ لہذا اس آیت کا اطلاق مسلمانوں پر نہیں بلکہ اہل کتاب پر ہوتا ہے۔ جس کے جواب میں ابوذرؓ کہتے تھے کہ اس آیت کا اطلاق مسلمانوں پر بھی ویسے ہی ہے جیسے اہل کتاب پر، خواہ وہ زکوٰۃ ادا کر بھی دیں۔

امیر معاویہؓ حضرت ابوذرؓ کے اس دعویٰ کا امتحان کرنا چاہتے تھے کہ یہ درویش صفت صحابی جوابات کہتا ہے آیا خود بھی اس کا پابند ہے یا صرف ”ہاتھ نہ پہنچے تھوہ کڑوی“ والا معاملہ ہے؟ چنانچہ امیر معاویہؓ نے اپنے قاصد کے ہاتھ حضرت ابوذرؓ کو ایک ہزار دینار کی تھیلی بطور نذرانہ بھیجی۔ دوسرے دن اسی قاصد کو ابوذرؓ کے ہاں بھیج کر پیغام دیا کہ ”کل جو نذرانہ کی تھیلی میں نے قاصد کے ہاتھ بھیجی تھی۔ وہ دینی تو کسی اور کو بھی لیکن وہ غلطی سے آپ کو دے گیا ہے۔ لہذا وہ واپس کر دیجئے“

حضرت ابوذرؓ اس ایک دن کے عرصہ میں ساری تھیل فی سبیل اللہ تقسیم کر چکے تھے، کہنے لگے "وہ تو میں خرچ کر چکا۔ اب امیر معاویہؓ مجھے مہلت دیں تو میں یہ رقم ادا کر دوں گا"

جب ابوذرؓ اس امتحان میں بھی پورے اترے تو امیر معاویہؓ نے اس صورت حال سے حضرت عثمانؓ کو مطلع کر دیا۔ حضرت عثمانؓ نے لکھا کہ ابوذرؓ کو یہاں میرے پاس مدینہ منورہ بھیج دیا جائے۔ مدینہ پہنچ کر بھی حضرت ابوذرؓ بدستور یہی فتویٰ دینے لگے اور یہاں بھی لوگ ان کے گرد جمع ہونے شروع ہو گئے اور اس اختلافی مسئلہ میں کچھ کمی واقع نہ ہوئی تو حضرت عثمانؓ نے انہیں مدینہ کے مضافات میں کسی آبادی میں چلے جانے کا مشورہ دیا۔ چنانچہ حضرت ابوذرؓ مدینہ کے قریب ایک غیر معروف سے مقام ریزہ میں منتقل ہو گئے۔ جہاں آپ نے بقیہ عمر گوشہ عزلت اور کسپری کی حالت میں گزار دی اسی صورت حال کو امام بخاریؒ نے مختصر ایوں روایت کیا ہے۔

عن زید بن وہب قال مَكَرْتُ عَلَى أَبِي ذَرٍّ بِالرَّبَذَةِ فَقُلْتُ
مَا أَتْرُكَ بِهَذِهِ الْأَرْضِ؟ قَالَ: كُنَّا بِالشَّامِ فَقَرَّاتٌ وَالَّذِينَ
يَكْنُزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَنَبِّئُهُمْ
بَعْدَ أَبِي أَلِيْمٍ قَالَ مَعَاوِيَةُ: مَا هَذِهِ فِينَا مَا هَذِهِ لِأَهْلِ الْكِبِ
قَالَ قُلْتُ: إِنَّهَا لَفِينَا وَفِيهِمْ۔ بخاری ج ۲ ص ۶۷۲

ترجمہ و۔ زید بن وہب کہتے ہیں کہ میں ریزہ (مدینہ کے قریب ایک مقام ہے) میں حضرت ابوذرؓ (غضاری) کے پاس سے گزرا اور کہا: تم یہاں کیسے آ رہے ہو؟ حضرت ابوذرؓ نے کہا ہم شام میں تھے (مجر میں اور وہاں کے حاکم معاویہؓ میں جھگڑا ہو گیا) میں نے یہ آیت پڑھی والذین یکنزون الذہب والفضة ولا ینفقونہا فی سبیل اللہ فنبئہم بعد ابی الیم۔ معاویہؓ کہنے لگے کہ یہ آیت ہم مسلمانوں کے حق میں نہیں ہے۔ میں نے کہا نہیں یہ آیت (عام ہے) ہم کو اور ان کو سب کو شامل ہے۔

اسی کسپری کے عالم میں اسی مقام پر آپ کی وفات ہوئی تو تجہیز و تکفین کرنے اور نماز جنازہ پڑھنے پڑھانے والے کوئی بھی موجود نہ تھے۔ اتفاق سے حضرت عبداللہ بن مسعودؓ اور ان کے ساتھیوں کا ادھر سے گزر ہوا۔ جو حج کے سلسلہ میں جا رہے تھے۔ انہیں حضرت ابوذرؓ کی وفات کا علم ہوا تو

حضرت عبداللہ بن مسعودؓ نے آپ کی تدفین کا انتظام بھی کیا اور نماز جنازہ بھی پڑھائی۔
نتیجہ ان تمام تر تصویحات سے جو نتائج سامنے آتے ہیں وہ درج ذیل ہیں :

۱۔ فاضلہ دولت (ترکہ) کو قرآن نے خود "خیر" کہا ہے۔ لہذا فاضلہ دولت کے جواز میں کوئی شک و شبہ باقی نہیں رہتا۔

۲۔ مال و دولت اسی وقت تک خیر ہے۔ جب کہ اسے جائز طریقوں سے حاصل کیا جائے اور اللہ اور اس کے رسولؐ کی مشارکے مطابق خرچ کیا جائے۔ جو یہ ہے کہ فاضلہ دولت کو کھلے دل سے اللہ کی راہ میں خرچ کیا جائے۔ اگر یہ صورت نہ ہو تو مال و دولت فتنہ اور بللئے جان ثابت ہوتا ہے۔ دولت مند صحابہ کرامؓ نے اس "خیر" کو خیر کے مقام پر ہی رکھا۔ مال و دولت کی محبت نے ان کے دلوں میں گھر نہیں کیا لیکن بعد میں یہ صورت حال نہ رہی جیسا کہ ایک مشہور صحابی خیاب بن اریضہ نے اپنی زندگی کے آخری ایام میں فرمایا :

إِنَّ أَصْحَابَ مُحَمَّدٍ صَلَّى اللَّهُ عَلَيْهِ وَسَلَّمَ مَضُوا وَلَمْ تَنْقُصْهُمْ الدُّنْيَا

بِشَيْءٍ وَإِنَّا أَصْبْنَا مِنَ الدُّنْيَا مَا لَا يَجِدُ لَهُ مَوْضِعًا

إِلَّا التُّدَابَ - (بخاری - کتاب الرقاق - باب مَا يُجِدُّهُ مِنَ ذَهْرَةِ الدُّنْيَا)

ترجمہ :- دیکھو محمد صلی اللہ علیہ وسلم کے صحابی دنیا سے چلے گئے اور دنیا ان کا کچھ بگاڑ

نہ سکی (یعنی انہوں نے دنیا کو آخرت کا توشہ بنایا) اور ہم کو دنیا کی دولت اتنی ملی کہ

ہمیں اسے مٹی میں صرف کرنے (یعنی مکان وغیرہ بنانے) کے سوا کوئی مصرف نظر نہیں آتا۔

اس حدیث سے دو باتیں معلوم ہوئیں ایک یہ کہ دور نبوی میں مال و دولت کی فراوانی نہ تھی۔

یہ فراوانی یا افراط زر دور عثمانی میں پیدا ہوئی اور دوسرے یہ کہ دور نبوی میں دولت کی قلت کے

باوجود انفاق فی سبیل اللہ کا رجحان زیادہ تھا لیکن جب دولت زیادہ ہو گئی تو خود عرضی بھی بڑھ

گئی اور اس دولت کا بیشتر حصہ اپنی ذاتی ضروریات پر ہی خرچ کرنے کا رجحان بڑھ گیا۔

۳۔ فاضلہ دولت سے اگر زکوٰۃ ادا نہ کی جائے تو یہ حرام اور جہنم میں لے جانے والی ہے۔

زکوٰۃ ادا کرنے پر فاضلہ دولت کا جواز ثابت ہو جاتا ہے۔ مگر یہ خیر اسی وقت ہو گی جب کہ اسے

کھلے دل سے خرچ کیا جائے۔

۴۔ فاضلہ دولت ساری کی ساری خرچ کر دینا بہترین عمل ہے اور یہی چیز اسوہ حسنہ سے ثابت ہوتی ہے۔ حتیٰ کہ رسول اللہ کو کبھی زکوٰۃ ادا کرنا ہی نہ پڑی۔ اکثر خلفاء اور اکثر صحابہ کرام نے مال و دولت کے بجائے اختیاری فقر و فاقہ، قناعت اور زہد کو پسند فرمایا ہے۔

۵۔ آج کا مسلمان جواز کی سطح تک نیچے اتر آیا۔ نشتائے خداوندی ہرگز یہ نہیں کہ جملہ مسلمان اسی سطح پر قناعت کر جائیں اور اوپر اٹھنے کا نام تک نہ لیں۔ جیسا کہ مسلمانوں کی اکثریت کا یہی حال ہے۔ اَللّٰہُ مَا شَاءَ اللّٰہُ۔

اب یہاں ایک اور اہم سوال پیدا ہوتا ہے جو یہ ہے کہ حضرت ابو ذرؓ نے اپنا یہ مسک دور صدیقی یا دور فاروقی میں کھل کر کیوں پیش نہ کیا۔ دور عثمانی میں اس مسک کی کیا اور کیوں ضرورت پیش آگئی اور اس شدت سے پیش آئی کہ آپ نے جلا وطن ہونا گوارا کر لیا۔ مگر اپنی بات میں لچک پیدا نہیں کی؟ اس سوال کا مجمل جواب تو پہلے آ ہی چکا ہے۔ اب ذرا تفصیل سے عرض کر دوں گا۔

میں پہلے بتلا چکا ہوں کہ شریعت کے احکام بعض دفعہ کسی شرط کے ساتھ مشروط ہوتے ہیں اور بعض دفعہ حالات کے ساتھ مخصوص ہوتے ہیں۔ اتفاق فی سبیل اللہ کے احکام کا بھی یہی حال ہے۔ کہ حالات کے مطابق ان میں نرمی اور شدت پیدا ہو جاتی ہے۔ دور نبوی میں دولت کی فراوانی نہیں تھی۔ اور دولت کی کمی کے باوجود رسول اللہ کی تربیت کی وجہ سے اتفاق فی سبیل اللہ کا رجحان بہت بڑھا ہوا تھا اور باہمی اخوت محبت اور ایثار و مروت کا رجحان فروغ پا رہا تھا۔ لیکن دور عثمانی کے آخر تک مسلم معاشرہ کی حالت میں کافی تبدیلی آگئی جس کی مندرجہ ذیل دو وجوہ تھیں :

۱۔ افراط زر | دور فاروقی میں بہت زیادہ فتوحات ہوئیں اور اطراف و کنا ف سے جزیرہ اور انفال کی رقم کثیر مقدار میں مدینہ پہنچنے لگیں اور یہ مقدار اس قدر زیادہ تھی کہ مسلمانوں کے وہم و گمان میں بھی نہ تھی۔ حضرت ابو ہریرہؓ بصرہ کے گورنر تھے۔ وہ وہاں سے پانچ لاکھ درم جزیرہ کی رقم لے کر حضرت عمرؓ کے پاس حاضر ہوئے وہ خود روایت کرتے ہیں کہ: "میں نے کہا امیر المؤمنین یہ جزیرہ کا مال حاضر ہے۔" حضرت عمرؓ نے پوچھا "کتنا مال ہے؟" میں نے کہا "پانچ لاکھ درم" کہنے لگے "جانتے ہو پانچ لاکھ کتنا ہوتا ہے؟" میں نے کہا "ستو ہزار، سو ہزار پانچ بار یہی کہا؟" مگر آپ نے کہا "معلوم ہوتا ہے کہ تم عالم غنودگی میں ہو۔ اب آرام کرو کل صبح آنا" میں دوسرے دن گیا۔ تو پھر

وہی سوال کیا اور میں نے بھی وہی جواب دیا۔ پھر آپ نے لوگوں کو مخاطب کر کے فرمایا :
لوگو! ہمارے پاس بہت سا مال آگیا ہے۔ اب اگر تم چاہو تو تم تمہیں ماپ ماپ کر دیں۔ چاہو
تو گن گن کے دیں اور چاہو تو وزن کر کے دیں۔ اس پر لوگوں میں سے ایک شخص نے کہا: امیر المؤمنین! اس
کام کے لیے ایک باقاعدہ رجسٹر مرتب کر لیجئے۔ جس کے اندراج کے مطابق لوگوں کو رقوم دے دی
جایا کریں۔ حضرت عمرؓ کو اس شخص کی یہ بات بہت پسند آئی اور آپ نے ایسا ہی کرنے کا ارادہ کر لیا۔

یہ روایت اس وقت کے معیار فراوانی کا پتہ دیتی ہے جبکہ پانچ لاکھ درم کی رقم کو ایک ایسا خوب
سمجھا جاتا تھا جسے صرف سونے والے یا ایسے اشخاص ہی بیان کر سکتے ہوں جن پر غنودگی کا عالم طاری ہو۔
اُسے چل کر بڑی بڑی فتوحات نے صورت حال کو اور بھی بہت زیادہ بدل دیا۔ جیسا کہ ارشاد نبوی ہے۔

”میں ایک بار سو رہا تھا۔ اتنے میں زمین کے خزانوں کی گنجیاں لاکھوں لاکھوں لاکھوں دی گئیں“ (اس
حدیث کے راوی حضرت) ابو ہریرہؓ نے کہا کہ آنحضرتؐ تو دنیا سے تشریف لے گئے اور تم یہ خزانے نکال
رہے ہو“ (بخاری۔ کتاب الجہاد والیسر۔ باب نَصِيْبُ الْمَالِ الْمَغْرَبِ)

اب دیکھئے افراط زر کا لازمی نتیجہ ایشیائے ضرورت کی گرانی کی شکل میں ظاہر ہوتا ہے۔ یہ گرانی کس حد
تک پہنچ چکی تھی اس کا اندازہ اس واقعہ سے لگایا جاسکتا ہے۔ کہ حضرت زبیر بن عوامؓ نے غابہ میں زمین کا
ایک ٹکڑا ایک لاکھ ستر ہزار درم میں خریدا۔ آپؓ نے اس میں جنگ جمل میں شہید ہو گئے تو آپ کے
بیٹے عبداللہ بن زبیرؓ نے آپ کی وصیت کے مطابق یہ زمین بیچ دی۔ اس زمین کا بڑا حصہ سو لاکھ میں،
ایک چھوٹا ٹکڑا چار لاکھ میں اور باقی ساڑھے چار لاکھ یعنی اس زمین کی مجموعی رقم ساڑھے چوبیس لاکھ وصول
ہوئی۔ (بخاری۔ کتاب الجہاد والیسر۔ باب بركة الغازی فی مآله)

اگرچہ ٹھیک طور پر معلوم کرنا مشکل ہے کہ حضرت زبیرؓ نے زمین کا یہ ٹکڑا کس سن ہجری میں خریدا
تھا تاہم یہ قیاس کیا جاسکتا ہے کہ یہ دور فاروقی میں خریدا گیا ہوگا۔ آپؓ جب ہجرت کر کے مدینہ آئے
تو بسلاہ موافقات انصار کے نخلستان میں نصف پیداوار پر کام کیا، جب خیبر فتح ہوا تو اس علاقہ کی آدھی
زمین جو بزرگ شمشیر فتح ہوئی تھی مجاہدین میں تقسیم کر دی گئی باقی آدھی زمین قومی ملکیت میں آگئی۔ رسول اللہؐ

نے اسی زمین میں سے بعض ضرورت مند مہاجرین کو جاگیریں عطا فرمائیں اور انصار کو ان کے نخلت انچاپس کر دیے گئے۔ یہی جاگیریں دور عثمانی میں لاکھوں کی قیمت تک جا پہنچی تھیں۔ چونکہ رسول اللہ نے حضرت زبیرؓ کو بھی اسی موقع پر جاگیر عطا فرمائی تھی اور آپ صرف حاجت مندوں کو ہی دیا کرتے تھے۔ جس سے معلوم ہوتا ہے کہ کم از کم سترہ تک حضرت زبیرؓ کی مالی حالت کچھ اچھی نہ تھی۔ اس دور کے بعد ایسی فتوحات و غنائم، جنہوں نے مسلمانوں کی معاشیات میں فراوانی پیدا کی، ہمیں عہدِ روقی میں ہی نظر آتی ہیں۔ لہذا اس دور میں ہی حضرت زبیرؓ غابہ کی زمین کی اتنی قیمت (ایک لاکھ سترہ ادرہم) ادا کرنے کے قابل ہو سکتے تھے۔ جو سترہ ہزار ساڑھے چوبیس لاکھ میں فروخت ہوئی۔ بالفاظ دیگر بیس سال کی قلیل مدت میں زمین کی قیمت پندرہ گن بڑھ گئی تھی۔

افراط زر گرانی پیدا کرتی ہے اور گرانی افراط زر میں مزید اضافہ کا باعث بنتی ہے بھر پوری دولت کی ریل پیل خود غرضی پیدا کرتی، جذبہ اشار کو فنا کرتی اور اسلام کی اعلیٰ روحانی اقدار کو جس طرح غارت کرتی ہے۔ اسی کو سامنے رکھ کر رسول اللہ نے فرمایا تھا:

”خدا کی قسم! مجھ کو تمہاری محتاجی کا کچھ ڈر نہیں ہے بلکہ مجھ کو تو یہ ڈر ہے کہ تم پر سامانِ زلیست کی فراوانی ہو جائے اور تم دنیا کے ویچھے پڑ جاؤ۔ اور آخرت سے یوں غافل ہو جاؤ جیسے تم سے پہلے لوگ ہوتے تھے“ (بخاری - کتاب الرقاق - باب ما یحذروہم.....)

۲- دولت کی نامناسب تقسیم کی وجہ سے طبقاتی تقسیم | دوسری بات جس نے مسلمانوں کا معاشی

دہ عطا یا کی نامناسب تقسیم ہے۔ صدقات کی تقسیم میں رسول اللہ نے ہمیشہ دو باتوں کو ملحوظ رکھا۔ کسی کی احتیاج و ضرورت اور تالیفِ قلوب۔ آپ ان دونوں امور کا اس قدر لحاظ رکھتے تھے کہ بعض بدبختوں نے آپؐ کی اس پالیسی پر اعتراض بھی کیا۔ جیسا کہ قرآن میں ہے۔

وَمِنْهُمْ مَّنْ يَّكْسِبُكَ فِي الصَّدَقَاتِ - (۹/۵۸)

ترجمہ: اور ان میں سے بعض ایسے ہیں جو (تقسیم) صدقات میں تم پر طعنہ زنی کرتے ہیں۔

منافقین نے یہ الزام تراشی اس وقت کی جب آپ نے اقرع بن حابس اور عیینہ بن بدر کو بعض تالیفِ قلوب کی خاطر کچھ رقم دی تھی۔ اب ضرورت مندوں کی ضرورت کو ملحوظ رکھنے کے سلسلہ میں بخاری

کتاب الجہاد والیر میں سے خمس خیر کی تقسیم کے متعلق درج ذیل عبارت ملاحظہ فرمائیے۔
 قال عمر بن عبد العزیز لم یعلمہم بذلك ولم یخص قویاً
 دُونَ مَنْ أَحْوَجَ إِلَيْهِ وَإِنْ كَانَ الَّذِي أُعْطِيَ لِمَا يَشْكُرُ إِلَيْهِ
 وَمِنْ الْحَاجَةِ - (بخاری - کتاب الجہاد والیر - باب ومن الدلیل علی
 أَنَّ الْخُمْسَ)

ترجمہ :- عمر بن عبد العزیز نے کہا کہ آپ مال خمس میں نہ تو سب رشتہ داروں کو شامل
 کرتے اور نہ ہی صرف قریبی رشتہ داروں کو خاص کرتے مگر جو کوئی ضرورت مند ہوتا اور
 آپ صرف اسے دیتے جو حاجت مند ہوتا یا اپنی احتیاج کی آپ کے ہاں شکایت کرتا۔
 اور ابو داؤد میں یہ وضاحت بھی موجود ہے کہ "فے کے اموال میں سے آپ شادی شدہ کو دو
 حصے عطا فرماتے اور غیشادی شوگر کو ایک۔ چنانچہ آپ نے مجھے عوف بن مالک (راوی) دو حصے دیے
 کیونکہ میں شادی شدہ تھا اور عمار بن یاسر کو ایک ہی حصہ دیا"

(ابو داؤد - کتاب الخراج والفقہ والامارۃ - باب فی قسم الفقہ)

آپ کے بعد حضرت ابو بکر صدیق رضی اللہ عنہ اسی پالیسی پر کار بند رہے۔ البتہ حضرت عمر رضی اللہ عنہ اس سلسلہ میں
 مختلف رائے رکھتے تھے۔ آپ چاہتے تھے کہ ہر شخص کو اس کی اسلامی خدمات اور رسول اللہ سے
 قربت داری کی بنا پر ذلالت دیے جائیں۔ حضرت عمر رضی اللہ عنہ کے علاوہ صحابہ کرام کی ایک جماعت نے
 بھی حضرت عمر رضی اللہ عنہ کے موقف کی تائید کی کہ جن لوگوں نے اسلام کے سلسلہ میں پیش قدمی کی ہے ان کو حسب
 مراتب مقدم رکھا جائے۔ اس پر حضرت ابو بکر نے فرمایا کہ: تم نے جس اولیت اور فضیلت کا ذکر کیا
 ہے اس سے میں بھی بخوبی واقف ہوں۔ مگر یہ ایک ایسی چیز ہے جس کا ثواب اللہ تعالیٰ عطا فرمائے گا۔
 یہ معاش کا معاملہ ہے۔ اس میں مساوات بڑی توجی سلوک کرنے سے بہتر ہے اور اس مساوات
 کا مطلب یہ تھا کہ ہر شخص کو اس کی خدمات کا لحاظ رکھنے کے بجائے اس کی ضروریات کا لحاظ رکھ کر دیا جائے۔
 اس مساوات پر عمل ہوتا رہا اور جیسے جیسے آمدنی بڑھتی گئی فراخی اور خوشحالی سارے مسلمانوں
 کو کیاں فیض یاب کرتی رہی، تاہم حضرت عمر رضی اللہ عنہ بن خطاب کا دور آیا۔ وہ اب بھی اپنے موقف پر قائم
 تھے کہ "جس نے رسول اللہ کے خلاف جنگ کی ہے اُسے میں ان لوگوں کے مساوی کہی قرار نہیں دے

سکتا۔ جو آپ کے ساتھ ہو کر لڑے ہیں، لہذا آپ نے اپنی پالیسی پر عمل کیا اور اہل مدینہ کے وظائف جس نسبت سے آپ نے مقرر کئے ان کی تفصیل کچھ اس طرح ہے:

- ۱۔ ازواج مطہرات (بوجہ قربت)۔ فی کس بارہ ہزار درم سالانہ
- ۲۔ مہاجرین الاقلین - " پانچ ہزار " "
- ۳۔ انصار - " تین ہزار " "
- ۴۔ بدری صحابہ (مہاجر یا انصار)۔ " پانچ ہزار " "
- ۵۔ حبشہ کے مہاجر اور جنگ احد میں شریک۔ " چار ہزار " "
- ۶۔ حضرت حسن اور حسینؑ (بوجہ قربت)۔ " پانچ ہزار " "
- ۷۔ مہاجر جنہوں نے فتح مکہ تک ہجرت کی۔ " تین ہزار " "
- ۸۔ اہل بدر کے لڑکے - " دو ہزار " "
- ۹۔ فتح مکہ کے بعد ایمان لاسنے والے۔ " دو ہزار " "
- ۱۰۔ مدینہ کے عام مقیم مسلمان - " پچیس دینار " "

اہل یمن اور شام کے لوگوں کے لیے بھی بلحاظ مراتب دو ہزار، ہزار، نو سو، پانچ سو اور تین سو کے عطایا مقرر کئے گئے تھے۔ تین سو سے کم کسی کو نہ ملتا تھا۔

مندرجہ بالا جدول سے ظاہر ہے کہ امہات المؤمنین اور حضرت عیسیٰ و مریمؑ کے وظائف میں قربت رسولؐ کا لحاظ رکھا گیا ہے۔ باقی تمام شقیں مراتب کے لحاظ سے وظائف کی کمی بیشی کو ظاہر کر رہی ہیں۔ پھر جہاں کہیں قربت اور مرتبہ دونوں صفات مشترک ہو جائیں تو وظیفہ کی تعیین میں اعتراض کی گنجائش بھی پیدا ہو جاتی۔ بالخصوص ایسی صورت میں جبکہ رسول اللہؐ سے قربت واضح طور پر نمایاں نہ ہوتی۔ مثلاً:

۱۔ حضرت عمرؓ نے عمر ابن ابی سلمہ (یہ ام المؤمنین اُم سلمہ کے صاحبزادے تھے) کا وظیفہ چار ہزار درم مقرر کیا تو عبداللہ ابن حبش نے، جن کا وظیفہ دو ہزار مقرر کیا گیا تھا۔ یہ اعتراض کر دیا کہ ہمارے بچوں نے ہجرت بھی کی تھی اور جنگ بدر میں بھی شریک ہوئے تھے۔ پھر آپ کس بنا پر عمر ابن ابی سلمہ کو ہم سے زیادہ دے رہے ہیں تو اس کا جواب حضرت عمرؓ نے یہ دیا کہ میں ان کو اس مقام کی بنا پر زیادہ دے رہا ہوں جو رسول اکرمؐ کے نزدیک انہیں حاصل تھا۔ جو شخص اس سلسلہ میں مجھ پر اعتراض کرتا ہے۔

وہ اقم سلسلہ جیسی مان لائے۔ میں اس کی بات مان لوں گا۔

۲۔ دوسرا واقعہ یہ ہوا کہ حضرت عمرؓ نے جب اُسامہ بن زیدؓ کا وظیفہ چار ہزار درہم مقرر کیا تو اس پر خود حضرت عمرؓ کے بیٹے عبد اللہؓ نے اعتراض کر دیا کہ آپ نے میرے لیے تین ہزار مقرر کئے اور اُسامہؓ کے لیے چار ہزار۔ حالانکہ میں ایسے معرکوں میں بھی شریک رہا جن میں اُسامہؓ شریک نہیں ہو سکے تھے۔ حضرت عمرؓ نے اپنے بیٹے کو یہ وجہ بتائی کہ ”اُسامہؓ رسول اللہؐ کو تم سے زیادہ محبوب تھا اور اُسامہؓ کا باپ بھی رسول اللہؐ کو تمہارے باپ سے زیادہ محبوب تھا۔

مندرجہ بالا معلومات کا ماخذ اسلام میں عدل اجتماعی (مصنف سید قطب شہید) مترجم نجات اللہ صدیقی ص ۴۴۵، ۴۴۶) ہے۔ ان معلومات میں سے بعض کی توجیحاری سے بھی توثیق ہو جاتی ہے۔ مثلاً حضرت عمرؓ نے بدری صحابہ کے لیے پانچ ہزار درہم وظیفہ مقرر کیا تھا (بخاری۔ کتاب المغازی باب بلعنوان) اور بعض جگہ اختلاف کیا ہے۔ مثلاً بخاری کی روایت کے مطابق حضرت عمرؓ نے مہاجرین اولین کا وظیفہ پانچ ہزار کے بجائے چار ہزار درہم مقرر کیا تھا۔ (بخاری۔ کتاب النساب۔ باب ہجرۃ النبی و صحابہ الی المدینۃ) اعتراض کی گنجائش کے دو واقعات تو اوپر مذکور ہوئے۔ بخاری میں ایک تیسرا واقعہ بھی مذکور ہے۔ جو یہ ہے کہ حضرت عمرؓ نے مہاجرین اولین کا وظیفہ تو چار ہزار درہم مقرر کیا۔ مگر حضرت عبد اللہ بن عمرؓ کا ساڑھے تین ہزار۔ آپ سے پوچھا گیا کہ آپ نے عبد اللہؓ کا وظیفہ کیوں کم رکھا حالانکہ وہ بھی مہاجرین اولین میں سے ہیں۔ آپ نے جواب دیا کہ عبد اللہؓ کی ہجرت اس کے مال باپ کے ذیل میں ہوئی تھی۔ وہ اس کے برابر نہیں ہو سکتے۔ جس نے اپنی ذات سے ہجرت کی“ (حوالہ ایضاً)

مندرجہ بالا تصریحات سے واضح ہو جاتا ہے کہ حضرت عمرؓ نے وظائف کے تعین میں اسلامی خدمات، رسول اللہؐ سے قربت اور محبت کو ملحوظ رکھا۔ اگرچہ آپ کا یہ جذبہ قابلِ قدر اور نہایت نیک نیتی پر مبنی تھا۔ مگر وظائف کی تقسیم میں کسی کی اقتیاج کو ملحوظ رکھنا ہی وہ بہترین پالیسی تھی جسے رسول اللہؐ نے اور حضرت ابو بکرؓ نے اختیار کیا تھا۔ مراتب و قربت کے لحاظ سے وظائف کی تقسیم کے خطرناک نتائج جلد ہی سامنے آنے لگے مثلاً ایک طبقہ کی دولت کا بہت بڑھ جانا اور سال بہ سال منافع کے ذریعہ بڑھتے چلے جانا۔ اقتصادیات کی رُو سے یہ ایک جانی پہنی حقیقت ہے کہ نفع میں اضافہ اس المال کے اضافہ کے متناسب سے کہیں زیادہ ہوتا ہے۔ یہی وہ نتائج تھے جن کو حضرت عمرؓ نے اپنی

زندگی کے آخری ایام میں دیکھ لیا تھا اور تم کھالی تھی کہ اگر وہ لگے سال زندہ رہے تو سب کے وظائف برابر کر دیں گے اس موقع پر آپ نے یہ بات کہی جو کافی مشہور ہے۔

لَوْ اسْتَقْبَلْتُ مِنْ أَمْرِي مَا اسْتَدْبَرْتُ لَأَخَذْتُ مِنَ الْآغْنِيَاءِ
فَضُولَ أَمْوَالِهِمْ فَرَدَدْتُهَا عَلَى الْفُقَرَاءِ

ترجمہ: جو فیصلے میں پہلے کر چکا ہوں انہیں اگر اب پھر سے کرنے کا موقع ملا تو میں غنیوں سے فاضلہ دولت لے کر اسے حاجت مندوں میں تقسیم کر دوں گا۔

ہم حیران ہیں کہ تقسیم صدقات کے سلسلہ میں، جو کہ خالص معاشی قسم کا مسئلہ ہے، حضرت عمر رضی اللہ عنہما سے مدبراورسیا کی بصیرت رکھنے والے شخص سے ایسی زبردست چونک کیونکر واقع ہو گئی۔ یہ وہی حضرت عمر رضی اللہ عنہما ہیں جنہوں نے بعض جلیل القدر صحابہ کرام کی شدید مخالفت کے باوجود عراق کی مفتوحہ زمینوں کو قومی ملکیت میں لے کر سب مسلمانوں کو اس دولت میں یکساں شریک بنا کر مساوات کا اصول قائم کیا تھا آپ کی نظر میں یہ مفتوحہ زمینیں قومی ملکیت میں لینے کی مصلحتیں درج ذیل تھیں۔

۱۔ زمینوں کی مقدار اتنی زیادہ تھی کہ اگر انہیں مجاہدین میں۔ جن میں سے اکثر صحابی تھے۔ میں تقسیم کر لیا جائے تو یہ سب جاگیر دار بن جائیں گے۔

۲۔ مجاہدین کی اکثریت جاگیر داری اور زراعت میں دل لگا کر جہاد فی سبیل اللہ سے مناجل ہو جائیگی۔

۳۔ فتوحات سے حاصل شدہ دولت کا بیشتر حصہ مجاہدین کے ہتھ میں چلا گیا۔ تو سرحدوں کی حفاظت کے اخراجات کہاں سے پورے ہوں گے؟ نیز

۴۔ حکومت محتاجوں کی کفالت کیونکر کر سکے گی۔

اس موقع پر آپ نے کمال دانش مندی کا ثبوت دیا۔ اتفاق سے آپ کو قرآن سے دلیل بھی مل گئی تو آپ نے اس طبقاتی تقسیم کے فتنہ پر قابو پایا جو آپ کو جاگیر داری کی شکل میں نظر آرہا تھا۔ صدقات کی اس ناہمواری اور نامناسب تقسیم سے بھی ایسے ہی نتائج کا سامنے آنا لابدی تھا۔ مگر ان تک حضرت عمر رضی اللہ عنہما کی نظر نہ پہنچ سکی اور جب نتائج سامنے آگئے اور اسلامی معاشرت کا توازن درہم برہم ہو گیا۔

تب آپ نے اپنے فیصلہ سے رجوع کا ارادہ کیا مگر افسوس کہ وفات نے آپ کو مہلت نہ دی آپ کی شہادت واقع ہو گئی اور آپ اپنے ان دو ارادوں کو پورا نہ کر سکے جنہیں وہ پورا کرنا چاہتے تھے۔ ان میں ایک یہ تھا کہ دولت مندوں سے فاضلہ دولت لے کر حاجت مندوں میں تقسیم کر دی جائے اور دوسرا یہ کہ تقسیم صدقات کے معاملہ میں خدمات و قربات کے بجائے اقتیاج اور سواات کے اصول کو ملحوظ رکھا جائے۔ حضرت عمرؓ کے بعد حضرت عثمانؓ کا دور آیا۔ انہوں نے تقسیم صدقات کے سلسلہ میں حضرت عمرؓ کی جاری شدہ پالیسی کو بحال رکھا جس سے طبقاتی تقسیم مزید بڑھتی رہی۔ مزید برآں آپ کے دور میں مروان کے تصرفات شروع ہوئے جنہیں آپ گوارا کرتے جاتے تھے۔ تو انہی نتائج نے فتنہ کا دروازہ کھول دیا۔ سب سے بڑا تم یہ ہوا کہ آپ نے قریش کو کھلی ٹھٹھی دے دی کہ اپنے جمع کردہ سرمایہ کے ذریعہ زمین کے گوشے گوشے میں تجارت کرتے بھریں اور اس طرح اسے گئی گنا بڑھالیں۔ آپ نے بڑے بڑے مال داروں کے لیے یہ بات بھی روا رکھی کہ سواد کے علاقہ یا دوسرے ممالک میں خوب عمارتیں اور زمینیں خریدیں۔ نوبت یہاں تک پہنچی کہ آپ کے دورِ خلافت کے آخری زمانہ میں پورے اسلامی معاشرہ میں دولت کی تقسیم میں زبردست تفاوت پیدا ہو گیا۔

یہی وہ زمانہ تھا جب حضرت ابوذر غفاریؓ نے فاضلہ دولت کی حرمت کا فتویٰ دیا۔ پھر اس فتویٰ کی بنا پر آپ کا امیر معاویہؓ سے جھگڑا ہوا اور حضرت عثمانؓ کے ہاں بھی علی الاعلان یہی بات کہی۔ جلا وطنی کی صعوبتیں برداشت کیں مگر اپنے فتویٰ سے باز نہیں آئے۔ حالانکہ فاضلہ دولت بعض صحابہ کے پاس دورِ نبوی میں بھی تھی، دورِ صدیقی میں بھی اور دورِ فاروقی میں بھی۔ لیکن اس وقت آپ نے کبھی ایسا فتویٰ نہ دیا۔ جس سے واضح طور پر یہ بات سامنے آتی ہے کہ خود حضرت ابوذرؓ بھی علی الاطلاق فاضلہ دولت کی حرمت کے قائل نہ تھے۔ بلکہ اس حرمت کو حالات سے مشروط رکھتے تھے۔ یعنی جب اسلامی معاشرہ میں طبقاتی تقسیم فروغ پانے لگے، مالدار زیادہ سے زیادہ دولت مند ہوتے جائیں

لہ واضح رہے کہ اگرچہ معاشی پالیسی میں حضرت علیؓ رسول اللہؐ اور حضرت ابو بکرؓ کی پالیسی کے ہمراہ تھے۔ مگر حضرت عثمانؓ کے طویل دورِ خلافت میں طبقاتی تقسیم جس قدر معاشرہ میں فروغ پا چکی تھی۔ اس پر حضرت علیؓ کنٹرول نہ کر سکے۔ جس کی بڑی وجہ یہ تھی کہ آپ کو اپنے دورِ خلافت میں چین اور لینان کم ہی نصیب ہوا تھا۔

اونا دار لوگ نادار تر بنتے جائیں۔ جاگیر داری اور سرمایہ داری بڑھ رہی ہو۔ لوگوں میں زکوٰۃ کے علاوہ انفاق فی سبیل اللہ کا جذبہ ختم ہو رہا ہو تو ایسی صورت میں حضرت ابو دھر کے فتویٰ کے مطابق فاضلہ دولت حرام ہو جاتی ہے اور حضرت عمرؓ کی پالیسی کے مطابق حکومت کو یہ حق حاصل ہے کہ اگر زکوٰۃ سے طبقاتی تقسیم ختم یا کم نہیں ہوتی۔ تو وہ ایسے اقدامات کرے جس سے فاضلہ دولت امرائے کے ہاتھوں سے نکل کر جامعہ منس تک پہنچ سکے۔

جاگیر داری اور مزارعت

فاضلہ دولت کی بحث میں جاگیر داری کا ذکر اس لیے ضروری ہو جاتا ہے کہ فاضلہ دولت کی پیدائش کا ایک بنیادی عامل جاگیر داری بھی ہے۔ حضرت عمرؓ نے جن وجوہ کی بنا پر عراق کی منقوض زمینوں کو قومی تحویل میں لیا تھا، ان کا ذکر ہم پہلے کر آئے ہیں۔ ان وجوہ میں سے پہلی اور بنیادی وجہ یہی تھی کہ مجاہدین جن میں سے اکثر صحابی ہیں، کہیں جاگیر دار ہی بن کے نہ رہ جائیں۔ پھر دوسری طرف ہم یہ بھی دیکھتے ہیں کہ خود حضرت عمرؓ نے بعض صحابہ کو جاگیر عطا فرمائی تھی۔ پھر جاگیر داری سے ایک اور مسئلہ پیدا ہو جاتا ہے اور وہ ہے مزارعت اور یہ مزارعت کے جواز اور عدم جواز کا مسئلہ فاضلہ دولت کے مسئلہ سے بھی زیادہ پیچیدہ ہے۔ وجہ یہ ہے کہ فاضلہ دولت کو ناجائز قرار دینے والے صرف دو صحابی تھے جبکہ مزارعت کو ناجائز کہنے والے صحابہ کی تعداد زیادہ ہے۔ ہم جاگیر داری اور مزارعت کو لازم و ملزوم تو نہیں کہہ سکتے تاہم یہ بات وثوق سے کہی جاسکتی ہے کہ اگر اسلام میں جاگیر داری ہی ناجائز ہو۔ تو مزارعت کا مسئلہ کافی حد تک از خود ہی ختم ہو جاتا ہے۔ لہذا پہلے جاگیر داری کا شرعی نقطہ نگاہ سے جائزہ لینا ضروری ہے۔

جاگیر داری

جاگیر داری کی دو ہی مشہور صورتیں ہو سکتی ہیں۔ ایک یہ کہ کوئی شخص اپنی فاضلہ دولت سے لے جاگیر کی ایک ٹیکری صورت میں غلبہ دور میں یہ تھی کہ علاقہ کے سرداروں کو بڑی بڑی جاگیریں عطا کر دی جاتی تھیں۔ جبکہ بعض ایک معین تعداد میں فوج اور گھوڑوں کا بوقت ضرورت مہیا کرنا انکے فسرہ ہوتا تھا۔ ایسے سرداروں کے باقاعدہ مناصب ہوتے تھے پنج ہزاری دی ہزاری وغیرہ جبکہ مطلب یہ ہوتا تھا کہ اس سردار کے ذمہ پانچ ہزار یا دس ہزار فوج مہیا کرنا ہے۔ جاگیر داری کی یہ شکل آج کل ختم ہو چکی ہے

زمین کے قطعات خریدے اور دوسرے یہ کہ حکومت کسی شخص کو کسی خدمت کے صلہ میں بطور عطیہ دیدے ان دونوں قسموں کے احکام الگ الگ ہیں جو درج ذیل ہیں :

نذر خرید زمین لفظ کا اطلاق نہیں کیا جاتا۔ اسے جائیداد ہی کہتے ہیں۔ اگرچہ ظاہراً ایسی جائیداد اور جاگیر میں کوئی فرق نہیں ہوتا۔ اگر کوئی شخص جائیداد سے دولت لے کر زمین خریدتا ہے تو وہ مختار ہے جتنی زمین چاہے خریدے، شریعت اس پر کوئی پابندی عائد نہیں کرتی۔ ایسی زمین کو مالک خود کاشت کرے۔ کسی دوسرے کو کاشت کے لیے دے دے یا روک رکھے۔ حکومت کو اس میں دخل اندازی کا کوئی حق نہیں۔ آلا یہ کہ زمین کے بڑے بڑے ٹکڑے چند لوگوں کے قبضہ میں آجائیں جن سے مملکت کے نظم و نسق میں بگاڑ یا معاشی مفاسد کا خطرہ پیدا ہو جائے اور ایسی صورتوں میں حکومت ایسی زمینوں کی بھی تحدید کر سکتی ہے اور مقررہ حد سے زائد زمین اس شخص سے موجودہ نرخ کے مطابق خرید کر اسے بہتر مصرف میں لاسکتی ہے۔

جاگیریں بطور عطایا اور جہاں تک حکومت کی طرف سے عطا کردہ جاگیر کے جواز کا تعلق ہے تو اس کے جواز کا ثبوت اس سے بڑھ کر اور کیا ہوگا کہ خود رسول اللہ نے اور آپ کے بعد خلفائے راشدین نے صحابہ کرام کو جاگیریں عطا کی تھیں۔ مثلاً :-

- ۱۔ اسماء بنت ابی بکر کہتی ہیں کہ ان کے خاوند حضرت زبیر بن عوام کو رسول اللہ نے بنی نضیر کے علاقہ سے ایک نختان عطا فرمایا تھا۔ (بخاری، کتاب الجہاد والنیر، باب ما کان النبی عطا...)۔
- ۲۔ عبداللہ بن عمر کہتے ہیں کہ آپ نے حضرت زبیر سے فرمایا کہ جہاں تک تمہارا گھوڑا اور چرتا ہے وہاں تک زمین تمہاری ہے۔ (ابوداؤد، کتاب الخراج والفتی والامارة، باب فی اقطاع الارضین)
- ۳۔ رسول اللہ نے حضرت عبداللہ بن مسعود کو انصار کے گھروں اور کھجوروں کے درمیان کچھ پلاٹ عطا کئے (حوالہ ایضاً)

۴۔ علقمہ بن وائل اپنے باپ سے روایت کرتے ہیں کہ رسول اللہ نے ان کو حضرت موت میں ایک جاگیر دی اور حضرت معاویہؓ کو ان کے ساتھ بھیجا تاکہ وہ زمین ماپ کر دیں۔ (ترمذی، داری الملوک مشکوٰۃ کتاب البیوع، باب احوال الموات، فصل ثانی)

۱۔ یہ بحث تفصیل سے آگے آ رہی ہے۔

۵۔ عروہ بن زبیرؓ کہتے ہیں کہ عبدالرحمن بن عوفؓ نے فرمایا کہ رسول اللہؐ نے مجھے اور عمر بن خطابؓ کو فلاں فلاں قطعہ زمین عطا کیا۔ (فقہ السنۃ لسید سابق ج ۲ ص ۱۶۲)

۶۔ عمر بن دینارؓ کہتے ہیں کہ جب رسول اللہؐ مدینہ تشریف لائے تو حضرت ابو بکرؓ اور حضرت عمرؓ کو قطعہ زمین عطا کیا (حوالہ ایضاً)

۷۔ ابن عباسؓ کہتے ہیں کہ رسول اللہؐ نے بلالؓ بن عارثؓ مزنی کو معادن القلیبیہ (مکہ اور مدینہ کے درمیان) کی اونچی زمین عطا کی (حوالہ ایضاً)

۸۔ عبداللہ بن جنؓ کہتے ہیں کہ حضرت علیؓ کی درخواست پر حضرت عمرؓ نے ان کو کنج کا علاقہ عطا کیا تھا۔ (کتاب الاموال بحوالہ مسئلہ ملکیت زمین ص ۲۶)

۹۔ نافع بن عارث بن کلہہؓ کی درخواست پر حضرت عمرؓ نے انہیں بصرہ کی خراجی زمین کا قطعہ عطا فرمایا۔ (حوالہ ایضاً)

۱۰۔ موسیٰ بن طلحہؓ کہتے ہیں کہ حضرت عثمانؓ نے زبیر بن عوامؓ، سعد بن ابی وقاصؓ، عبداللہ بن مسعودؓ، اسامہ بن زیدؓ، خباب بن ارتؓ، عمار بن یاسرؓ اور سعد بن مالکؓ کو زمینیں عطا کیں۔ (حوالہ ایضاً)

البتہ ایسے عطایا کے سلسلہ میں یہ ضرور دیکھنا پڑے گا کہ عطا کرنے والی حکومت کیسی ہے اور جن لوگوں کو جاگیر عطا کی گئی وہ کیسے لوگ ہیں اور کن مقاصد کے لیے زمین عطا کی گئی ہے اور کیسے حالات میں دی گئی ہے۔ ان تفصیلات کو دیکھنے کے بعد ہی جواز یا عدم جواز کا فیصلہ کیا جاسکتا ہے۔

جہاں تک مقاصد کا تعلق ہے تو وہ دو ہی ہو سکتے ہیں۔ (۱) زمین کی آباد کاری۔ (۲) خدمات کا صلہ۔ صلہ کے طور پر زرعی زمین برائے آباد کاری بھی دی جاسکتی ہے اور سکنی زمین (پلاٹ وغیرہ) مکان کی تعمیر کے لیے بھی۔

بنجر زمین کی آباد کاری | بنجر زمین کی آباد کاری کے سلسلہ میں اسلام نے ایک سادہ اور فطری سا اصول بتلایا ہے۔ رسول اللہؐ نے فرمایا:

۱۔ مَنْ أَحْيَا أَرْضًا مَيْتَةً فَهِيَ لَهُ۔ (ترمذی نسائی۔ البدو وجرالذقۃ السنۃ ج ۳ ص ۱۲۸)
ترجمہ: جس کسی نے مردہ (بے کار پڑی ہوئی) بنجر زمین کو آباد کیا، وہ اسی کی ہے۔

۲۔ مَنْ عَمَرَ اَرْضًا لَيْسَتْ لِاَحَدٍ فَهِيَ وَاَحَقُّ بِهَا۔

(بخاری۔ کتاب المزارعة۔ باب من اَحيا اَرْضًا مَوَاتًا)

ترجمہ :- جس کسی نے ایسی زمین کو آباد کیا جو کسی دوسرے کی ملک نہ ہو تو وہی اس کا حقدار ہے

۳۔ مَنْ اَحاطَ حَاطًا عَلَى الْاَرْضِ فَهِيَ لَهٗ۔

(ابوداؤد۔ کتاب الخراج والفی والامارة۔ باب فی اقطاع الارضین)

ترجمہ :- جس کسی نے (افتادہ) زمین پر احاطہ کھینچ لیا تو وہ اسی کی ہے۔

۴۔ رسول اللہ صلی اللہ علیہ وسلم نے مزنیہ اور جہینہ قبیلہ کے لوگوں کو آباد کاری کے لیے زمین عطا کی جسے انہوں نے آباد نہ کیا۔ پھر کھوپڑ اور لوگوں نے اگر اس زمین کو آباد کر لیا۔ اب مزنی اور جہینی لوگ حضرت عمر بن الخطاب کی عدالت میں اپنا دعویٰ لائے تو آپ نے فرمایا۔ اگر یہ جاگیریں میں نے یا ابوبکرؓ نے عطا کی ہوتیں تو ہمیں واپس کر دیتا۔ لیکن یہ رسول اللہ کی عطا کردہ ہے۔ پھر فرمایا۔ ”جو کوئی تین سال تک زمین کو آباد نہ کرے۔ پھر دوسرے لوگ آباد کر لیں تو وہ اس کے زیادہ حقدار ہیں“ (فقہ السنۃ ج ۳ ص ۱۶۱۔ السید سابق)

احادیث بالا سے بنجر زمین کی آبادی کے درج ذیل اصول معلوم ہوئے۔

آباد کاری کے اصول | ۱۔ جس افتادہ زمین پر کوئی شخص کاشت کے ذریعہ قبضہ کرے اور اس پر پہلے سے کسی کا قبضہ نہ ہو تو وہ اسی کی ملکیت ہوگی۔

۲۔ اگر ایسی زمین پر قبضہ کیا جائے۔ جو آبادی سے دور ہو تو ایسی زمین پر کاشت کرنے کے لیے حکومت سے اجازت حاصل کرنے کی ضرورت نہیں۔ بلکہ حکومت اس بات کی پابند ہے کہ اس زمین پر کاشتکار کا حق ملکیت تسلیم کرے۔ البتہ اگر ایسی زمین آبادی کے نزدیک ہو تو پھر حکومت سے اجازت حاصل کر لینا بہتر ہے۔ (فقہ السنۃ ج ۲ ص ۱۶۱)

۳۔ ایک شخص بہت سی افتادہ زمین پر خط کھینچ کر یا دیوار کر کے یا کسی اور طرح سے مد بندی کر کے زمین گھیر کر اس پر اس خیال سے قبضہ کر لیتا ہے کہ وہ اس کو آباد کرے گا۔ مگر وہ تین سال تک اس زمین کو یا اس کے کچھ حصہ کو آباد نہیں کر سکا تو حکومت کو یہ حق حاصل ہے کہ وہ زمین جسے وہ آباد نہیں کر سکا اس سے واپس لے لے۔

زمین کی آباد کاری کا مسئلہ محض افراد کا ہی مسئلہ نہیں حکومت کا بھی ہے۔ حکومتیں اس معاملہ میں غامی

دو پچھپی لیتی ہیں اور ہر وہ ذریعہ اختیار کرتی ہیں جس سے زمین جلد آباد ہو۔ اس سلسلہ میں حکومتیں کبھی تو کاشتکاروں کو بالکل مفت زمین اس شرط پر دے دیتی ہیں کہ اتنے سال کے اندر اندر زمین کی آباد کاری لازمی ہے۔ کبھی برائے نام قیمت لے کر، بلکہ کبھی اپنے پاس سے قرضے بھی دے کر۔ ہر حکومت حاجتمندوں کو آسان شرائط کے تحت آباد کاری کے لیے افتادہ زمین مہیا کرتی ہے۔ اس طرح افراد اور حکومت دونوں ہی اس آباد کاری سے مستفید ہوتے ہیں۔

زمین کے عطیہ کی دوسری شکل کسی فرد کی خدمات کا صلہ ہے۔ یہ زمین افتادہ بھی ہو سکتی ہے، آباد شدہ بھی اور کئی یعنی برائے تعمیر مکان بھی۔ جیسا کہ خود رسول اکرمؐ نے اور آپ کے بعد آپ کے خلفائے راشدین نے بعض صحابہ کرامؓ کی اسلامی خدمات کے عوض اور ان کی احتیاج کو ملحوظ رکھتے ہوئے انہیں عطا کیں۔ احتیاج کو ملحوظ رکھنے کا ذکر اس لحاظ سے ضروری ہے کہ حضرت عثمانؓ کی اسلامی خدمات بے شمار ہونے کے باوجود بھی رسول اللہؐ نے آپ کے کوئی قطعہ زمین عطا نہیں فرمایا اور جب وقت آپس نے حضرت عبدالرحمن بن عوفؓ یا حضرت زبیر بن عوامؓ کو زمین کے قطعات عطا فرمائے اس وقت وہ فی الواقعہ حاجت مند اور مستحق تھے۔

اب دیکھئے جو جاگیریں اموی خلفاء نے شاہی خاندان کے افراد کو بخشیں **نا جائز جاگیروں کی واپسی** | شاہی خاندان ہونے کی بنا پر عطا کی تھیں وہ شرعی نقطہ نگاہ سے ناجائز اور قومی ملکیت میں خیانت و غضب کے مترادف تھیں۔ یہی وجہ تھی کہ خلیفہ راشد حضرت عمر بن عبدالعزیزؒ نے بیک جنبش قلم ایسی جاگیروں کو ناجائز قرار دے کر دوبارہ قومی تحویل میں واپس لے لیا۔ اس سے معلوم ہوا کہ کوئی بھی اسلامی حکومت پہلے کی ناجائز عطا کردہ جاگیروں کو کسی وقت بھی واپس لے سکتی ہے۔

اب ذرا ان جاگیروں پر نظر ڈالئے جو انگریزوں نے بعض خدائر ان قوم کو اپنے ملک و ملت سے غداری (بالفاظ دیگر انگریزوں سے وفاداری) کی بنا پر عطا کی تھیں۔ کیا ایسی جاگیروں کے ناجائز ہونے میں کوئی شک باقی رہ جاتا ہے؟ خصوصاً اس صورت میں کہ اب انگریز بہادر کبھی مدت سے یہاں سے تشریف لے جا چکا ہے۔ لہذا ایسی جاگیروں کے سلسلہ میں حکومت کو یہ حق حاصل ہے کہ ایسے لوگوں سے یہ جاگیریں واپس لے کر قومی ملکیت میں شامل کرے پھر ضرورت مندوں کو کاشت کے لیے آسان شرائط پر دے دے۔

غیر آباد جاگیروں کی واپسی | اگر کوئی شخص افتادہ زمین پر قبضہ کرنے کے بعد تین سال تک اسے
 صورت ان جاگیروں کی بھی ہے۔ جنہیں خود حکومت بعض افراد کو عطا کیا ہو۔ دس ذیل حدیث میں دونوں
 صورتوں میں زمین کو واپس لینے کی مراحت موجود ہے۔ آپ نے فرمایا:

عَادِيَةُ الْأَرْضِ لِلَّهِ وَاللرَّسُولِ ثُمَّ لَكُمْ مِنْ بَعْدِ فَمَنْ أَحْيَا أَرْضًا
 مَيِّتَةً فَهِيَ لَكَ، وَلَيْسَ لِمَحْتَجِرٍ حَقٌّ بَعْدَ ثَلَاثِ سَنِينَ -

(فقہ السنۃ ج ۳ ص ۱۷۱)

ترجمہ :-۔ سبخر زمین اللہ اور اس کے رسول کی ہے پھر اس کے بعد وہ تمہارے لیے ہے
 پس جو کوئی مُردہ زمین آباد کرے وہ اسی کی ہے اور بے کار روک رکھنے کے لیے تین سال
 کے بعد کوئی حق نہیں ہے۔

رسول اللہ نے حضرت بلال بن عارث مزی کو مکہ اور مدینہ کے درمیان عمیق نامی واوی میں ایک
 وسیع جاگیر عطا فرمائی تھی وہ اس سارے ٹکڑے کو آباد نہ کر سکے اور تین سال سے زائد مدت گزر گئی۔
 تا آنکہ حضرت عمر فاروقؓ کا دور آگیا۔ چنانچہ حضرت عمرؓ نے ان سے فرمایا کہ جتنی زمین تمہاری قوت کاشت
 سے زیادہ ہے وہ ہمارے حوالے کر دو تا کہ اسے مسلمانوں میں تقسیم کر دیا جائے۔ حضرت بلالؓ کہنے لگے کہ
 ”جو قطعہ زمین مجھے خود رسول اللہ نے عطا کیا ہے وہ آپ واپس کیسے لے سکتے ہیں؟ میں ہرگز واپس نہ
 کروں گا“ حضرت عمرؓ نے کہا ”واللہ تجھے یہ کام کرنا پڑے گا“ چنانچہ حضرت عمرؓ نے زائد زمین واپس
 لے کر اسے مسلمانوں میں بانٹ دیا (کتاب الخراج از یحییٰ بن آدم۔ طبع مصر ۱۹۲۲ کنز العمال مطبوعہ دکن
 ج ۲ ص ۱۹۱۔ بیہقی دکن ج ۱۳۸)

تحدید ملکیت کی شرائط | جیسا کہ پہلے لکھا جا چکا ہے کہ حکومت کو یہ حق حاصل ہے کہ زمین کے بڑے
 بڑے ٹکڑے (خواہ یہ کسی کی زر خرید جائیداد کی صورت میں ہوں یا حکومت
 کے عطا کردہ ہوں) جب معدوم چند افراد کے قبضہ میں آجائیں۔ جس سے ملکی معیشت یا استحکام میں خطرہ
 پیدا ہو جائے یا یہ چیز طبقاتی تقسیم کو فروغ دینے لگے تو حکومت ایسی جاگیروں کی ملکی مصالح کی خاطر تحدید
 کر سکتی ہے۔ بشرطیکہ مالکان زمین سے لی ہوئی زمین کی موجودہ نرخ کے حساب سے پوری پوری قیمت

ادا کر دے اور بعداً اپنی نئی پالیسی کو تشکیل دے۔ لیکن حکومت کو قطعاً یہ حق حاصل نہیں کہ وہ مالکان زمین سے ان کی مرضی کے بغیر زبردستی زمین چھین لے پھر اس پر پلاٹ بنا کر ۳۰٪ فیصد مالکان کو دے اور باقی زمین کا موجودہ نرخ اگر تین ہزار روپے مرلہ ہو تو وہ ایک سو یا اس کے لگ بگ قیمت ادا کرے اور اگر خود زمین فروخت کرنا ہو۔ تو موجودہ قیمت سے ڈبل نرخ پر فروخت کر کے عوام اور زمیندار دونوں کی جیبوں پر ترقیاتی منصوبوں کے نام پر ڈاکہ ڈالے۔ پھر اس ترقیاتی منصوبے کے نام پر دفاتروں کے اندر اور باہر کا بازار گرم کرے۔ ان تمام کاموں سے ایک ایک بات شریعت کی نگاہ میں حرام اور گناہ کبیرہ ہے۔ حیرت کی بات ہے کہ جس بات کا حکومت کو شرعی نکتہ نگاہ سے حق حاصل ہے۔ وہ تو کرتی نہیں۔ حذاریوں کے عوض جاگیریں حاصل کرنے والے جاگیردار بدستور ان پر قابض اور اسی کے بل بعت پر دونوں ہاتھوں سے دولت سمیٹ رہے ہیں اور جن باتوں کو شریعت حرم قرار دیتی ہے، بڑے بڑے شہروں کے تمام ترقیاتی ادارے حکومت کی سرپرستی میں ایسے تمام کام بطوری سرگرمی سے بجالا رہے ہیں۔

مزارعت

مزارعت سے متعلق تین طرح کی روایات مروی ہیں۔ ایک ایسی روایات جو مزارعت کو جائز قرار دیتی ہیں۔ دوسرے وہ جو مزارعت کو ناجائز قرار دیتی ہیں اور تیسرے وہ جو عدم جواز کی توجیہ بیان کرنے کے بعد جواز مزارعت کی توثیق کرتی ہیں۔ ان تینوں قسم کی روایات کا اجمالی ذکر درج ذیل ہے۔

۱۔ جب مسلمان مکہ سے ہجرت کر کے مدینہ پہنچے تو رسول اللہ ﷺ نے ان کے درمیان مزارعت

جواز مزارعت والی روایات کا خلاصہ

کا سلسلہ قائم کر دیا۔ انصار نے رسول اللہ ﷺ سے عرض کیا ہمارے سختان ہم میں اور ہمارے مہاجر جابول میں تقسیم فرما دیجیے۔ آپ نے فرمایا: "نہیں" پھر انصار نے مہاجرین کو مخاطب کر کے کہا کہ آپ ان میں محنت کریں۔ ہم آپ کو پیداوار میں شریک بناتے ہیں "مہاجرین نے کہا ہمعنا واطعنا یعنی ہمیں منظور ہے۔ یہ معاملہ ٹھائی کا تھا۔ (بخاری کتاب الشروط باب الشروط فی المعاملۃ)

۲۔ خیبر کو فتح کرنے کے بعد جب یہود کو وہاں سے نکالا جانے لگا۔ تو انہوں نے التجا کی کہ یہی ہیں

رہنے دیکھئے۔ ہم کاشتکاری کریں گے۔ اور آپ کو پیداوار کا نصف دیں گے۔ آپ نے فرمایا: ”ہم تمہیں برقرار رکھتے ہیں۔ جب تک ہم چاہیں گے“ (متفق علیہ) یہ معاملہ بھی بٹائی کا تھا۔ جو خود رسول اللہ صلی اللہ علیہ وسلم نے فرمایا۔ پھر اس پر عہد فاروقی تک عملدرآمد رہا۔ تاہم حضرت عمرؓ نے انہیں اریجا اور تیما کی طرف منتقل کر دیا۔ (بخاری۔ کتاب المزارعہ۔ باب اذ قال رب الارض)

۲۔ تعالیٰ اُمت۔ امام بخاریؒ کہتے ہیں کہ قیس بن مسلم نے ابو جعفر سے روایت کی کہ مدینہ میں کوئی ایسا ماہجر نہ تھا جو تہائی اہد چرتھائی پر کاشت کاری نہ کرتا ہو۔ حضرت علیؓ حضرت سعد بن مالک اور حضرت ابن مسعودؓ، حضرت عمر بن عبدالعزیزؓ، حضرت قاسمؓ، حضرت عمروؓ، اولاد حضرت ابوبکرؓ، اولاد حضرت عمرؓ اور اولاد حضرت علیؓ سب نے کھیتی باڑی کی۔ حضرت عمرؓ نے لوگوں سے اس شرط پر کام کرایا کہ اگر حضرت عمرؓ بیج دیں تو پیداوار میں آدھ لیں گے اور اگر وہ خود اپنی تخم ریزی کریں تو اتنا لیں گے“ (بخاری۔ کتاب ماجار فی الحرث والمزارعہ۔ باب المزارعۃ بالشرط ونحوہ)

۴۔ حضرت عبداللہ بن عمرؓ (جو بعد میں عدم جواز مزارعت کے قائل ہو گئے تھے) کا تعالیٰ اُمت کے متعلق اعتراف۔

نافع سے روایت ہے کہ عبداللہ بن عمرؓ عہد نبویؐ، عہد صدیقیؓ، فاروقیؓ، عہد عثمانیؓ اور خلافت معاویہ میں اپنی مزارع زمینیں کرایہ پر دیا کرتے تھے۔ یہاں تک خلافت معاویہ کے آخر میں انہیں پہنچی کہ رافع بن خدیج رسول اللہ صلی اللہ علیہ وسلم سے اس کی ممانعت بیان کرتے ہیں۔ وہ ان کے پاس گئے۔ میں بھی ان کے ساتھ تھا۔ عبداللہ بن عمرؓ نے رافع سے پوچھا تو رافعؓ نے کہا کہ رسول اللہ صلی اللہ علیہ وسلم نے زمین کو کرایہ پر دینے سے منع فرمایا ہے۔ میں نے کہا کہ رسول اللہ صلی اللہ علیہ وسلم نے زمین کو کرایہ پر دینا چھوڑ دیا۔ بعد ازاں جب کوئی آپ سے پوچھتا تو کہتے کہ خدیج کے بیٹے نے یہ کہا ہے کہ رسول اللہ صلی اللہ علیہ وسلم نے اس سے منع فرمایا ہے (مسلم۔ کتاب البیوع باب کراء الارض) (بخاری۔ کتاب المزارعہ۔ باب ما کان من اصحاب النبی ...)

عدم جواز مزارعت کی احادیث کا خلاصہ
مندرجہ ذیل چھ صحابہ کرام ہیں:

۱۔ رافع بن خدیجؓ (م ۴۴ھ بعمر ۸ سال)۔ ۲۔ جابر بن عبداللہؓ (م ۴۴ھ بعمر ۹۴ سال)۔

۳۔ حضرت ابو ہریرہؓ (م ۵۰ھ)۔ ۴۔ حضرت ابوسعید خدریؓ (م ۴۴ھ بعمر ۸ سال)۔

۵۔ حضرت زید بن ثابتؓ (م ۴۵ھ) حضرت ثابت بن ضحاکؓ (م ۶۴ھ) ان میں سب سے زیادہ روایات رافع بن خدیجؓ کی ہیں۔ پھر جابر بن عبد اللہؓ کی پھر تدریج و دوسرے صحابہ کرام کی۔ ان کی روایات جو کتب صحاح میں مذکور ہیں وہ بچی بچس میں سے کم نہ ہوں گی۔ ان سب کو یہاں درج کرنا بہت مشکل ہے ہم یہاں صرف چند روایات درج کریں گے تاکہ یہ معلوم ہو سکے کہ عدم جواز مزارعت کی روایات کا انداز کیا ہے؟ (نیز یہ بھی واضح رہے کہ عدم جواز مزارعت کی روایات کا چرچا امیر معاویہؓ کی خلافت کے دور میں ہوا اس سے پہلے نہیں۔ جیسا کہ درج بالا روایات ۴۔ سے واضح ہے)

۱۔ رافع بن خدیج سے روایت ہے کہ ہم رسول اللہؐ کے زمانہ میں زمین کرایہ پر دیا کرتے تھے۔ ثلث اور ربیع پیداوار پر یا معین اناج پر۔ ایک روز میرے پاس میرے چچاؤں میں سے کوئی ایک آیا اور کہنے لگا۔ رسول اللہؐ نے ہمیں اس کام سے منع کیا جس میں ہمارا فائدہ تھا۔ لیکن اللہ اور اس کے رسولؐ کی خوشی میں ہم کو زیادہ فائدہ ہے۔ یعنی ہم کو زمین کرایہ پر چلانے یا ربیع و ثلث پیداوار پر دینے سے منع کیا اور حکم فرمایا کہ زمین کا مالک خود اس میں کھیتی کرے یا دوسرے کو کھیتی کے لیے دے دے۔ آپ نے زمین کرایہ پر یا کسی اور طرح دینے کو ناپسند فرمایا۔ (مسلم۔ کتاب البیوع باب کراہ الارض)

۲۔ حضرت جابر بن عبد اللہؓ کہتے ہیں کہ رسول اللہؐ نے فرمایا کہ جس کے پاس زمین ہو وہ اس میں کھیتی کرے اگر خود کرنے سے عاجز ہو تو اپنے مسلمان بھائی کو مفت دے دے اور اس سے کرایہ نہ لے۔

(مسلم حوالہ ایضاً) بخاری۔ کتاب المزارعۃ۔ باب ما کان من اصحاب النبی (۰۰۰)

۳۔ حضرت ابو ہریرہؓ کہتے ہیں کہ رسول اللہؐ نے فرمایا: جس کے پاس زمین ہو وہ اس میں کھیتی کرے یا اپنے بھائی کو مفت دے دے۔ اگر وہ نہ لے (یا مالک کو مفت دینا گوارا نہ ہو) تو اپنی زمین پڑی رہنے دے۔ (مسلم حوالہ ایضاً)۔ بخاری حوالہ ایضاً)

۴۔ حضرت ابو سعید خدریؓ کہتے ہیں کہ رسول اللہؐ نے مزابنہ اور محافلہ سے منع فرمایا ہے۔ مزابنہ درختوں پر پھل کھور کا پھل چینا ہے اور محافلہ زمین کو کرایہ پر دینا۔ (حوالہ ایضاً)

۵۔ زید بن ثابتؓ کہتے ہیں کہ رسول اللہؐ نے منبرہ سے منع فرمایا ہے۔ میں نے (ثابت بن حجاج راوی نے زید بن ثابتؓ سے) پوچھا کہ منبرہ کیا ہے؟ فرمایا یہ کہ تم آدھی یا تھائی یا چوتھائی پیداوار کے عوض زمین لو۔ (ابوداؤد بحوالہ مسند ملکیت زمین ص ۶۳)

۳- عدم جواز کی توجیہ والی روایات

خلافت امیر معاویہ کے دور میں جب عدم جواز مزارعت کا چرچا ہونے لگا۔ تو لوگ صحیح صورت کی تحقیق کے لیے

رافع بن خدیج اور دوسرے عدم جواز کے راویوں کی طرف رجوع کرنے لگے۔ رافع بن خدیجؓ کے پاس پہنچنے والوں میں حنظلہ بن قیس حنظلہ الزرقی اور رافع بن خدیجؓ کے چچا زاد بھائی اسید بن ظہیر ہیں۔ ان تینوں کی روایات سے یہ پتہ چلتا ہے کہ رافع بن خدیجؓ نے عدم جواز مزارعت کی روایت کی نضحت یہ فرمائی کہ اس زمانے میں یہ رواج تھا کہ مالک زمین نہروں اور کھالیوں کے کناروں کی زمین یا ایسی زمین جہاں پانی از خود پہنچ جاتا تھا کی پیداوار اپنے لیے مخصوص کر لیتے تھے۔ علاوہ ازیں بعض مالک زمین یہ شرط بھی کر لیتے تھے کہ ٹھوسہ سارا ان کا ہوگا اور بعض دفعہ یہ شرط بھی ہوتی تھی کہ گائٹھیں یا گھنٹیاں (دہلی دفعہ گاہنے کے بعد سٹوں میں جو دلنے بیج جاتے ہیں) مالک کی ہوں گی۔ یہ شرطیں سب ہی ایسی تھیں جن سے کسی ایک فریق کا فائدہ یا دوسرے کا نقصان یقینی ہو جاتا تھا۔ چونکہ یہ دعوے کی بیخ تھی۔ لہذا اچھنے اس سے منع فرما دیا۔ رہا نقد کرایہ کی ادائیگی۔ تو ایک روایت میں ہے کہ چاندی سے کرایہ کے تعین کو رسول اللہؐ نے منع نہیں کیا (مسلم۔ کتاب البیوع۔ باب کرار الارض) اور دوسری روایت میں ہے کہ ان دنوں سونے یا چاندی سے زمین کے کرایہ کی ادائیگی کا دستور ہی نہ تھا۔ (بخاری بحوالہ منتهی الاخبار مترجم ج ۲ ص ۱۱۱ کتاب المزارعۃ) تیسری روایت کے مطابق آپ اپنا خیال پیش فرماتے ہیں کہ جہاں تک سونے چاندی سے کرایہ کی ادائیگی کا تعلق ہے تو اس میں کوئی حرج نہیں۔ (بخاری۔ کتاب المزارعۃ باب کرار الارض بالذہب والفضۃ) اور چوتھی روایت میں ہے۔ کہ آپ نے مزارعت سے منع کیا اور ملاحۃ (یعنی روپے نقدی پر کرایہ پر دینے) کا حکم دیا۔ (مسلم ایضاً)

تسبیح
مندرجہ بالا روایات اگرچہ صحیح ہیں تاہم معلوم ایسا ہوتا ہے کہ جب تحقیق کی نوبت آئی تو حضرت رافع بن خدیجؓ مختلف حضرات کو مختلف جواب دیتے رہے ہیں۔ حضرت عبد اللہ بن عمرؓ نافع کے ساتھ آپ کے پاس گئے تھے۔ اگر رافع بن خدیجؓ انہیں بھی ایسی ہی توجیہ بتلا دیتے کہ اس عدم جواز کا اصل سبب ناجائز قسم کی شرائط ہیں نہ کہ فعل مزارعت اصلاً ناجائز ہے تو شاید عبد اللہ بن عمرؓ اپنی زمینوں کو کرایہ پر دینا کبھی نہ چھوڑتے۔

رافع بن خدیجؓ کی روایت تو یہ تھی کہ ان کے چچا ان کے گھر آئے اور انہوں نے کہا کہ ہمیں رسول اللہؐ

نے ایسے کام سے روک دیا۔ جس میں ہمارا فائدہ تھا تاہم اللہ اور اس کے رسول کا حکم مانسنے میں ہمیں ہرگز فائدہ ہے۔ اب اگر ان ناجائز شرائط ہی کی بات تھی۔ تو ان غلط شرائط کو ترک کرنے کے بعد زمین سے بٹائی (مخبرہ) اور کرایہ (مماقلہ) دونوں صورتوں میں فائدہ اٹھایا جاسکتا تھا۔ پھر انہوں نے یہ فائدہ کیوں چھوڑا تھا؟

حضرت زید بن ثابتؓ خود تو مخبرہ یعنی بٹائی کے عدم جواز کے قائل ہیں (دیکھئے روایت نمبر ۲) مگر حضرت رافع بن خدیجؓ کے عدم جواز کی توجیہ پیش فرماتے ہوئے کہتے ہیں۔

يَغْفِرُ اللَّهُ لِرَافِعِ بْنِ خَدِيجٍ اَنَا وَاللَّهِ اَعْلَمُ بِالْحَدِيثِ مِنْهُ اِنَّمَا جَاءَ النَّبِيُّ صَلَّى اللَّهُ عَلَيْهِ وَسَلَّمَ مِنْ جَلْدَانٍ مِنَ الْأَنْصَارِ قَدْ اِقْتَسَلَا فَقَالَ: اِنْ كَانَ هَذَا شَأْنَكُمْ فَلَا تَكْرَهُوا الْمَنَارِعَ فَسَمِعَ رَافِعٌ قَوْلَهُ فَلَا تَكْرَهُوا الْمَنَارِعَ۔ (ابوداؤد۔ نسائی بوالفقر السنۃ ج ۳ ص ۱۶۴)

ترجمہ :- اللہ تعالیٰ رافع بن خدیجؓ کو معاف فرمائے۔ واللہ میں اس حدیث کو ان سے بہتر جانتا ہوں۔ واقعہ یہ ہوا کہ رسول اللہ صلی اللہ علیہ وسلم کے پاس انصار کے دو آدمی لڑتے جھگڑتے آئے۔ تو آپ نے فرمایا: اگر تمہارا یہی حال ہے تو زمین کو کرایہ پر نہ دیا کرو۔ رافع نے رسول اللہؐ کا (یہی آخری قول) تو زمین کو کرایہ پر نہ دیا کرو سن لیا (یعنی یہی آخری قول بیان کرنا شروع کر دیا)

تفسیر :- یہ توجیہ اس لحاظ سے عمل نظر ہے۔ کہ حضرت رافع بن خدیج زمین کو کرایہ پر دینے (مماقلہ) کے قائل ہیں جیسا کہ توجیہ نمبر ۱ کی چوتھی شق میں واضح کیا گیا ہے اور یہ روایت کراچی میں کربہ ناجائز بتلا رہی ہے۔

غرضیکہ عدم جواز مزارعت (مخبرہ اور مماقلہ) کی روایات کی توجیہ کے متعلق تین روایات آئی ہیں۔ ان میں ایسی ہی شرائط مذکور ہیں۔ جو فی الواقعہ شرعی لحاظ سے نادرست ہیں۔ مگر شکل یہ ہے کہ عدم جواز کی کثیر التعداد روایات مزارعت سے علی الاطلاق منع کر دیتی ہیں۔ لہذا ان دونوں قسم کی روایات کو آسنے سلننے رکھنے سے بھی ذہن پوری طرح صاف نہیں ہوتا۔

ان توجیہات کے بعد اب ہم دونوں قسم کی روایات میں تطبیق کی صورت پر غور کریں گے۔

تطبیق کی صورت | حضرت عبداللہ بن عباسؓ نے ان دونوں قسم کی روایات کی تطبیق کی صورت یوں

بیان فرمائی کہ

كَمَا سَمِعَ الْكَثْرَةَ النَّاسِ فِي كِرَاءِ الْأَرْضِ قَالَ سُبْحَانَ اللَّهِ إِنَّمَا قَالَ
رَسُولُ اللَّهِ صَلَّى اللَّهُ عَلَيْهِ وَسَلَّمَ لَأَنْ مَنَحَهَا أَحَدٌ كَمْ أَحَاةٌ
(أَيُّ قَالَهُ تَحْرِيضًا لِلنَّاسِ عَلَى الْإِحْسَانِ) وَلَمْ يَنْهَ عَنْ كِرَائِهَا.

(ابن ماجہ - احمد - ابوداؤد مجاہد ملتقی الاہیاء - کتاب العزراعت)

ترجمہ :- جب حضرت عبداللہ بن عباسؓ نے زمین کے کرائے کے سلسلہ میں اکثر لوگوں
کی چرمیگوریاں سنیں تو فرمایا سبحان اللہ - رسول اللہؐ نے تو صرف یہ فرمایا تھا کہ تمہارا کوئی
شخص اپنے بھائی کو کرائے کے بجائے مفت زمین کیوں نہیں دے دیتا (یعنی آپ لوگوں کو
احسان کی ترغیب دینا چاہتے تھے) آپ نے زمین کرایہ پر دینے سے منع نہیں فرمایا تھا۔
اسی مضمون سے ملتی جلتی روایت ترمذی میں اس طرح ہے -

عَنْ ابْنِ عَبَّاسٍ : أَنَّ النَّبِيَّ صَلَّى اللَّهُ عَلَيْهِ وَسَلَّمَ لَمَّا حُرِّمَ الْعِزْرَاعَةُ
وَلَكِنْ أَمَرَ أَنْ يَدْفَقَ بَعْضُهُمْ بَبَعْضٍ (دوایہ الترمذی صحیحہ)
ترجمہ :- حضرت ابن عباسؓ سے مروی ہے کہ نبی اکرم صلی اللہ علیہ وسلم نے کھیتی کو بٹائی پر
دینے کو حرام نہیں کیا ہاں آپ نے یہ ضرور حکم فرمایا ہے کہ ایک شخص دوسرے سے
زمنی کا بڑاؤ کرے -

گویا حضرت ابن عباسؓ عدم جواز مزارعت کی تمام روایات میں مذکورہ نہیں کوئی تحریری نہیں بلکہ تریبی
قرار دیتے ہیں - چنانچہ آپ کی اس تطبیق کو ائمت کی اکثریث نے قبول کر لیا - آپ کے مابینا شاگرد
اوزنا مورفقیہ حضرت طاؤسؓ عبداللہ بن عباسؓ کی اسی تطبیق کو قبول کرتے ہوئے فرماتے ہیں کہ:
”حضرت عمرو بن دینار کہتے ہیں کہ میں نے حضرت طاؤسؓ سے کہا - کاش! تم کھیتی کو بٹائی پر دینا
چھوڑ دو - کیونکہ لوگوں کا خیال ہے کہ رسول اللہ صلی اللہ علیہ وسلم نے کھیتی کو بٹائی پر دینے سے منع فرمایا
ہے - تو حضرت طاؤسؓ کہنے لگے کہ ”لوگوں میں سب سے زیادہ جاننے والے (یعنی حضرت ابن عباسؓ)
نے مجھے خبر دی ہے کہ آپ نے کھیتی کو بٹائی پر دینے سے منع نہیں فرمایا بلکہ آپ نے یہ فرمایا ہے کہ اگر کوئی
اپنے بھائی کو زمین ہدیہ کے طور پر دے دے تو یہ بات اس کے لیے اجرت پر دینے سے بہتر ہے“

(بخاری - کتاب الوکالات - باب الزراعة بالشرط ونحوہ)
 اس تطبیق سے متعلق مختلف روایات درج کرنے کے بعد امام ابن منیہ نقی الاخبار کتاب المساقات
 والزراعت کے آخر میں فرماتے ہیں کہ:

وَبِالْإِجْمَاعِ تَجْوِذُ الْأَجَادَةِ وَلَا تَحِبُّ الْأَعَادَةَ فَعَلِمَ أَنَّ
 إِذَا دَانَ النَّدْبُ -

ترجمہ: کرائے پر زمین یا بلا اجماع جائز ہے اور بطور عاریت دینا بالاتفاق واجب نہیں۔
 لہذا معلوم ہوا آپ کا ارادہ استحباب کا تھا۔

ہمیں اس نتیجہ سے تھوڑا سا اختلاف ہے اور وہ یہ ہے کہ جواز مزارعت پر اجماع کا دعویٰ صحیح
 نہیں بلکہ یہ جمہور کا مذہب ہے اور اجماع اور جمہور میں جو فرق ہے وہ بالکل واضح ہے۔ صحابہ میں بھی یہ
 اختلاف موجود تھا۔ بعد میں بھی ظاہر یہ عدم جواز کے قائل رہے ہیں۔ (نیل الاوطار - ج ۴ ص ۸۱) فقہار اربعہ
 میں سے کچھ فقہارہ کو جائز سمجھتے ہیں اور کچھ مخالف کہتے

مزارعت کے قائلین اور منکرین کے دلائل کا موازنہ | ۱ - قائلین مزارعت کی سب
 سے بڑی دلیل خود رسول اللہ ص کا
 خیبر کی زمین کو بٹائی پر دینا ہے اور چونکہ آپ کی آخری عمر تک بلکہ دورِ فاروقی تک خیبر کی زمین بٹائی پر ہی
 ہے لہذا قائلین مزارعت یہ کہتے ہیں کہ چونکہ رسول اللہ ص کی آخر زندگی تک یہی سنت جاری رہی ہے۔ لہذا
 عدم جواز مزارعت والی تمام روایات منسوخ قرار پاتی ہیں۔

اس کے جواب میں منکرین مزارعت یہ کہتے ہیں۔ کہ خیبر کا معاملہ بٹائی کا معاملہ تھا ہی نہیں۔ کیونکہ خیبر
 کو رسول اللہ ص نے بروز شمشیر فتح کیا تھا۔ لہذا خیبر کے یہود مسلمانوں کے غلام تھے۔ اس لحاظ سے خیبر کی
 زمین کی پیداوار کا جو حصہ آپ وصول کرتے تھے وہ بھی آپ کا ہی تھا اور جو کچھ یہود کے پاس چھوڑ دیتے تھے۔
 وہ بھی آپ ہی کا تھا۔ حاوی کہتے ہیں کہ یہ مذہب عبد اللہ بن عمر رضی، عبد اللہ بن عباس رضی، رافع بن خدیج رضی،
 اسید بن حنیف رضی، ابو ہریرہ رضی اور نافع کا ہے امام مالک، امام شافعی اور کوفین میں سے امام ابو حنیفہ رضی اس طرف
 گئے ہیں۔ (نیل الاوطار ج ۴ ص ۸۱)

منکرین مزارعت کی طرف سے یہ بھی کہا جاتا ہے۔ کہ خیبر کی زمین خراجی تھی۔ لہذا اس کے متعلق جو بھی معاملہ طے کر لیا جاتا وہ درست تھا۔ یہ دلیل درست نہیں۔ کیونکہ خیبر کا کچھ حصہ تو بز و رشمیر فتح کیا گیا تھا اور کچھ حصہ بغیر جنگ کے فتح ہو گیا تھا۔ اسی لیے خیبر کی آدھی زمین تو بطور مال فی اسلامی مملکت کی تحویل میں آگئی۔ باقی آدھی زمین مجاہدین میں تقسیم ہوئی تھی۔ اب جو آدھی زمین مملکت کی تحویل میں آئی اسے تو خراجی کہا جاسکتا ہے۔ لیکن جو زمین مجاہدین میں تقسیم ہوگئی۔ اسے کسی صورت بھی خراجی قرار نہیں دیا جاسکتا، باقی رہا مزارعت کا معاملہ تو وہ خراجی زمین تھی یا غیر خراجی سب کا معاملہ بٹائی پر ہی ہوا تھا۔

منکرین مزارعت کی طرف سے خیبر کے بٹائی کے معاملہ پر کچھ اور بھی اعتراض کر کے اسے بٹائی کے معاملہ سے ہی خارج کرنے کی کوشش کی جاتی ہے۔ مگر ایسے اعتراض چونکہ محض "اعتراض برائے اعتراض" ہیں۔ لہذا اس مختصر مقالہ میں ان کا ذکر کرنا مشکل ہے۔

۲۔ قائلین مزارعت کی طرف سے جواز مزارعت کی دوسری دلیل موافقات کے سلسلہ میں مجاہدین کا نصف پیداوار پر کام کرنا ہے۔ اس دلیل کا منکرین مزارعت یہ جواب دیتے ہیں۔ کہ عدم جواز مزارعت کا اصل مقصد مسلمانوں کا آپس میں ذاتی خود غرضی اور طمع کے بجائے ایثار و رفاقت سے کام لینا ہے اور سلف موافقات میں یہ مقصد پہلے ہی بدرجہ اتم پایا جاتا ہے۔ یعنی انصار تو اس بات پر بھی تیار تھے کہ اپنی زمین مزارعت یا بٹائی پر دینے کے بجائے مجاہدین کو آدھی زمین کا مالک بنا دیں۔ لیکن مجاہدین کی خود داری نے انصار کے اتنے بڑے ایثار اور قربانی کو قبول نہ کیا تو اب اس کی دوسری صورت یہی باقی رہ جاتی تھی کہ انصار کی زمین یا نخلستان میں مہاجر کام کریں اور پیداوار نصف نصف تقسیم کر لی جائے۔ مجاہدین و انصار کا یہ معاہدہ اگرچہ اپنی ظاہری شکل میں مزارعت ہی نظر آتا ہے۔ لیکن مقصد کے لحاظ سے بالکل مختلف ہے۔ لہذا اس واقعہ کو بٹائی کے جواز کے طور پر پیش نہیں کیا جاسکتا۔

۳۔ منکرین مزارعت کی طرف سے اپنے موقف کی صحت کی تائید میں حضرت عبداللہ بن عمرؓ کے بٹائی سے رجوع کے واقعہ کو بھی پیش کیا جاتا ہے۔ اس کا جواب قائلین کی طرف سے یہ دیا جاتا ہے کہ،

(۱) یہ تو واضح ہے کہ دور نبویؐ آپ کے سامنے بٹائی کا کاروبار ہوتا رہا ہے اور حضرت عبداللہ بن عمرؓ جنہیں خود رسول اللہؐ نے بطل صالح فرمایا تھا، بھی یہ کاروبار کرتے رہے ہیں۔ اگر یہ بٹائی کا معاملہ فی الواقعہ حرام ہوتا تو رسول اللہؐ کو سختی سے بند کر دینا چاہیے تھا۔ جیسا کہ آپ نے سود اور شراب وغیرہ

کے سلسلہ میں کیا۔

(ii) آپ خود بھی فقیر تھے اور ایسے تذبذب خلیفہ المسلمین کے بیٹے تھے جنہوں نے دس گیارہ سال تک اسلامی مملکت کا نظم و نسق چلایا اور یہ ناممکن ہے کہ زندگی کے ایک نہایت اہم گوشہ سے تعلق رکھنے والا یہ مسئلہ ان کی نظروں سے اوجھل رہ گیا ہو۔ یا اس کے متعلق انہیں پورا پورا اور صحیح علم نہ ہو سکا ہو۔ اس وضاحت کے بعد قائلین مزارعت حضرت عبداللہ بن عمرؓ کے رجوع کی وجہ بتلاتے ہوئے کہتے ہیں کہ آپ کے رجوع کی اصل وجہ یہ نہ تھی کہ آپ کو ثبائی کی صحت کے متعلق غلطی ظاہر ہو گئی تھی۔ بلکہ اس کی اصل وجہ زہد و ورع کے سلسلہ میں آپ کی شدت احتیاط تھی جو آخری عمر میں دم کے درجہ تک پہنچ گئی تھی۔ آپ آخری عمر میں وضو میں اس قدر مبالغہ کرنے لگے تھے کہ آنکھوں کا اندرونی حصہ بھی دھوئے تھے۔ جس کی وجہ سے آپچی بیانی بھی جاتی رہی تھی۔ آپ اپنے بچوں سے پیار کرتے تو بچہ کل کئے بغیر نماز نہ پڑھتے۔ اسی طرح اگر دوران نماز امام کے ساتھ شامل ہوتے تو بعد میں صرف چھوٹی ہوائی نماز ہی ادا نہ کرتے تھے بلکہ سجدہ سہو بھی کرتے تھے۔ (زاد المعاد ج ۱ ص ۲۲۶ بحوالہ مسئلہ ملکیت زمین ص ۶۷)

مندرجہ بالا تصریحات سے معاملہ زیر بحث کے بہت سے پہلو سامنے آگئے ہیں یہ تسلیم ہے کہ حضرت عبداللہ بن عمرؓ زہد و ورع کے معاملہ میں مدد درجہ محتاط اور متشدد تھے لیکن ساتھ ہی ساتھ ہمیں یہ بھی تسلیم کر لینا چاہیے کہ جس قدر حضرت عبداللہ بن عمرؓ سخت تھے اسی قدر عبداللہ بن عباسؓ نرم تھے۔ عبداللہ بن عباسؓ مزارعت کو علی الاطلاق جائز قرار دیتے اور نہ ہی کو درجہ استحباب پر لے آتے ہیں۔ پھر یہ حضرت عبداللہ بن عباسؓ ہی ہیں جو عورتوں کے پردہ کے معاملہ میں درون خانہ کی حد تک چہرہ اور ہاتھوں کو پردہ سے مستثنیٰ قرار دیتے ہیں اور یہ حضرت عبداللہ بن عباسؓ ہی ہیں جو حضرت عمرؓ کے متعہ کو قابل حد جرم قرار دینے کے بعد بھی اس کے جواز کے قائل رہے اور فرمایا کہ متعہ اللہ کی طرف سے رحمت تھی جسے عمرؓ نے روک دیا۔ اگر یہ باقی رہتی تو مسلمان کبھی زنا نہ کرتے۔ (تفسیر مظہری زیر آیت متعلقہ)

ہمارے اس خیال کی تائید علامہ ابن خلدون کے درج ذیل اقتباس سے بھی ہو جاتی ہے۔ آپ فرماتے ہیں:

”اور (اموی خلیفہ البرجی) منصور کا علم دین میں جو مرتبہ قبل از خلافت اور بعد از خلافت رہا ہے وہ مخفی نہیں۔ چنانچہ اسی نے حضرت امام مالکؒ کو موٹا تصنیف کا مشورہ دیتے ہوئے کہا تھا کہ اے ابو عبداللہ! (امام مالکؒ کی کنیت) اس وقت سطح زمین پر مجھ سے اور تم سے زیادہ کوئی عالم دین

نہیں۔ میں تو خلافت کے بکھڑوں میں الجھا ہوا ہوں۔ تم لوگوں کے لیے ایسی کتاب لکھو جس سے وہ فائدہ اٹھائیں۔ نہ اس میں حضرت عبداللہ بن عباسؓ کی زرمیاں ہوں۔ نہ حضرت عبداللہ بن عمرؓ کی سختیاں اور جو لوگوں کے لیے تصنیف و تالیف کی راہ کھول دے۔ حضرت امام مالکؒ نے فرمایا کہ تم بخلا مجھے ابو جعفر نے آج تصنیف کا فن سکھا دیا۔ (مقدمہ ابن خلدون۔ ترجمہ اردو و اصل مطبوعہ نور محمد کراچی)

تطبیق کی نئی صورت ہمارے خیال میں عدم جواز مزارعت کی احادیث نہ تو منسوخ ہیں اور نہ ہی محض استحباب کے درجہ پر ہیں بلکہ ان دونوں طرح کی احادیث میں تضاد کی اصل وجہ حالات کا اختلاف ہے۔ اس کی مثال یوں سمجھئے کہ اسی طرح کا ایک اختلافی مسئلہ یہ ہے کہ مس ذکر سے وضو ٹوٹتا ہے یا نہیں؟ ایک روایت کے مطابق رسول اللہؐ نے فرمایا:

مَنْ مَسَّ ذَكَرَهُ فَلَا يُصَلِّ حَتَّى يَتَوَضَّأَ (رواہ الخمسة)

ترجمہ :- جس شخص نے اپنے ذکر کو چھوا تو وہ وضو کئے بغیر نماز نہ پڑھے۔

اوطلق بن علی کی حدیث کے مطابق (جسے البراد و د۔ ترمذی۔ نسائی، ابن ماجہ، احمد اور واقفنی

نے روایت کیا ہے) آپ نے فرمایا:

انما هو بضعته منك (نیل الاوطار ج ۱ ص ۲۲۹)

ترجمہ :- وہ بھی تو تمہارے جسم کا ایک ٹکڑا ہے

ان دونوں قسم کی متضاد روایات میں تطبیق کی صورت یہ ہے کہ پہلی روایت میں ایک عام اصول بیان کیا گیا ہے۔ جبکہ دوسرا ارشاد صرف اس (پوچھنے والے جیسے) بوڑھے سے متعلق ہے جس کی

شہوت ختم ہو چکی ہو۔ اس طرح یہ دونوں احادیث حالات کے متعلق قابل عمل رہتی ہیں۔ تو جس طرح

اس مثال میں بالکل متضاد حکم مختلف حالات میں درست اور قابل عمل رہتے ہیں۔ یہی صورت مزارعت

کے سلسلہ میں بھی پیش آ سکتی ہے۔ اب یہ تو ظاہر ہے کہ کاشت کاری صرف تنومند اور طاقتور آدمی ہی

کر سکتے ہیں جبکہ زمین کے مالک قانونِ وراثت کی رو سے بچے، بوڑھے، عورتیں اور کمزور و ناتواں بھی

ہو سکتے ہیں اور مفلس و نادار بھی۔ بچے، بوڑھے کمزور کے مالک زمین ہونے کا تقاضا یہ ہے کہ

دوسروں سے کاشت کرانے کی اجازت ضروری ہو اور مفلس و نادار ہونے کا تقاضا یہ ہے کہ انہیں اس

کا کچھ صلہ بھی ضرور ملنا چاہیے۔ لہذا ہمارے خیال میں :

۱۔ اگر مالک زمین مفلس و تنگ دست ہے۔ تو وہ اپنی زمین بٹائی پر بھی دے سکتا ہے اور ٹھیکہ یافتہ کو کرایہ پر بھی۔ شرط صرف یہ ہے۔ کہ ان میں بٹائی کی یا کرایہ طے کرنے کے سلسلہ میں کوئی شرط ایسی نہ ہو۔ جو شرعاً نادرست ہو۔

۲۔ اگر مالک زمین صاحب حیثیت ہے اور کاشت کار مفلس و تلاش ہے۔ تو بٹائی اور ٹھیکہ سب کچھ ناجائز ہوگا۔ اس صورت میں مالک زمین کے لیے لازم ہے کہ ہدیہ لینے مسلمان بھائی کو زمین کاشت کے لیے دے دے اور کرایہ یا حقہ کچھ بھی نہ لے۔

۳۔ اگر مالک زمین بھی حاجت مند اور مفلس ہو اور کاشت کار بھی۔ یا اس کے برعکس مالک زمین بھی کھاتا پیتا آدمی ہے اور کاشت کار بھی تو اس صورت میں استحباب یہ ہے کہ کاشت کار کو زمین مفت دی جائے۔ اگر مالک زمین ایسا نہ کر سکے اور بٹائی یا کرایہ وصول کرنا چاہے تو بھی جائز ہے۔

۴۔ اگر کوئی شخص اپنی زمین خود کاشت نہیں کر سکتا اور دوسرے کو بھی مفت برائے کاشت نہیں دیتا۔ اس کی وجہ خواہ یہ ہو کہ وہ اپنے آپ میں اتنا اُتھار کا جذبہ نہ رکھتا ہو یا کاشت کار کے زمین پر قبضہ جابٹنے کا خطرہ ہو یا کوئی اور وجہ ہو۔ تو پھر عادیث میں تیسری صورت کی دو شکلیں بیان کی گئی ہیں:

۱۔ فَكَيْفَ سَيْكُ أَذْضَكَ۔ (بخاری مسلم) یعنی مالک زمین اپنی زمین کو بڑا رہنے دے۔ اس بڑا رہنے دینے میں بھی زمین میں کچھ نہ کچھ پیدا ضرور ہوگا مثلاً گھاس۔ جھاڑیاں جڑی بوٹیاں اور ایندھن یا درخت وغیرہ۔ ان کا بھی انسانوں یا حیوانوں کو فائدہ پہنچے گا اور اگر مالک زمین کو کچھ نقد وصول نہیں ہوتا تو کم از کم اس کی طرف سے صدقہ ضرور شمار ہوگا۔ علاوہ انہیں ایسی بڑی ہوتی زمین اگلے سال زیادہ فصل اگانے کے قابل بن جائے گی۔

ب۔ فَكَيْفَ عَمَّهَا۔ (مسلم۔ کتاب البیوع۔ باب کرار الارض) یعنی مالک زمین اس زمین کو چھوڑ دے یا بالفاظ دیگر ایسی زمین سے دستبردار ہو جائے۔ جس کی صورت ہمارے خیال میں مناسب یہ معلوم ہوتی ہے کہ اگر تین سال تک زمین بڑی رہتی ہے اور اس کو آباد کرنے کی کوئی صورت اس کے سامنے نہیں آتی۔ تو اسے ایسی زمین کی ملکیت ہی سے دستبردار ہو جانا چاہیے۔ خواہ فروخت کر دے۔

لہ ابرافع بیان کرتے ہیں کہ نبی اکرم نے ان کے خاندان کو ایک زمین عطا کی تھی جسے وہ آباد نہ کر سکے تو حضرت عمرؓ کے زمانہ میں اسے ۸ ہزار دینار میں فروخت کر دیا۔ (مسئلہ ملکیت زمین ص ۱۵)

یا ہدیہ کسی مسلمان بھائی کو دے دے۔ بصورت دیگر حکومت کو یہ حق حاصل ہے کہ ایسی زمین ملک زمین (جسے حکومت نے زمین عطا کی ہو) سے زبردستی واپس لے لے۔

ایک اہم سوال؟

اس مسئلہ پر ایک اور پہلو سے بھی غور کرنا ضروری ہے۔ یہ تو ایک مسئلہ حقیقت ہے کہ عہد نبوی، صدیقی، فاروقی اور عثمانی میں بٹائی کا سلسلہ بھی چل رہا تھا اور زمین کو کرایہ پر دینے کا بھی۔ امیر معاویہؓ کے دور میں یہ عدم جواز مزارعت کا مسئلہ یک لخت کیوں اٹھ کھڑا ہوا؟ اور اٹھا بھی اس شدت سے کہ اکثر لوگ اس مسئلہ پر چیمگوریاں کرنے لگے۔ حالانکہ احادیث بھی وہی تھیں جو صحابہ نے رسول اللہؐ سے خود ہی تھیں یا ایک آدھ واسطے سے تھیں۔ یہ جو رافع بن خدیجؓ، جابر بن عبد اللہؓ، حضرت ابو ہریرہؓ، حضرت ابو سعید خدریؓ وغیرہم دور معاویہؓ میں عدم جواز مزارعت کی حدیثیں سنانے لگے تھے۔ انہوں نے اس سے پیشتر دور نبوی یا صدیقی یا فاروقی یا عثمانی میں ہی کیوں نہ یہ حدیثیں نشر کیں۔

جہاں تک میں نے اس مسئلہ پر غور کیا ہے مجھے یہی معلوم ہوا کہ دور نبوی، عہد صدیقی اور فاروقی میں ایسی عدم جواز مزارعت کی احادیث لگا ہے گا ہے بیان ضرور ہوتی ہوں گی۔ مگر ان کے چرچا کی ضرورت پیش ہی نہیں آئی۔ ان ادوار میں مسلمانوں میں ایثار کا جذبہ موجود تھا۔ لوگ اگر اپنی فاضلہ زمین بٹائی یا کرایہ پر دیتے تھے تو ایسے ہی موجود تھے جو اپنے بھائی کو مفت زمین دے دیتے تھے۔ مسلمانوں میں افراط زر کا مسئلہ دور عثمانی میں پیدا ہوا۔ اس افراط کی وجہ کا ذکر پہلے کر آئے ہیں۔ اس دور میں جب مسلمانوں میں وافر دولت آگئی تو فاضلہ دولت سے مسلمانوں نے دھڑا دھڑ زمینیں خریدنا شروع کر دیں۔ اس طرح جہاں ایک طرف جاگیر داری میں اضافہ ہوا وہاں دوسری طرف مسلمانوں نے جواز کا سہارا لے کر محتاج و مفلس کاشت کاروں کو بھی اپنی زمین مفت میں دینا بیکسر بند کر دیا۔ اس دوہرے عمل نے جب طبقاتی تقسیم کو اور بھی جلابخشی اور زمین کی قیمت کے ساتھ ساتھ غلہ کی قیمت بھی آسمان سے باتیں کرنے لگی اور محتاج و نادار کو غلہ خرید کر لپٹنے کنبہ کی پرورش کرنا بھی مشکل ہو گیا۔ ہمارے خیال پہلی عین مناسب وقت تھا کہ عدم جواز مزارعت کی احادیث کو پوری قوت کے ساتھ نشر کیا جاتا۔ لہذا عین مناسب وقت پر پانچ سات بزرگ صحابہ نے حق بات لوگوں تک پہنچا دی اور صرف ایسی احادیث کا پرچار کیا۔ جو بالکل درست اور موقع کے لحاظ

سے وہی قابل عمل تھیں۔ مگر چونکہ مزارعت کو بکیر حرام نہیں کیا گیا تھا اس لیے عدم جواز مزارعت کی احادیث کی توجیہات تلاش کی جانے لگیں اور ان توجیہات سے امت کی اکثریت نے اپنے آپ کو مطمئن کر لیا۔ مسلمان ایشیا اور عربیت کی افضل اور بلند تر سطح سے نیچے اتر آیا اور جواز کا سہارا لے کر ہمیشہ کے لیے اسی پر قناعت کر لی۔ چنانچہ آج تک یہی دستور چلا آ رہا ہے۔

عبد الرحمن کیلانی

مراجع و مصادر

- | | | |
|-----|---------------------------|-------------------------------------|
| ۱۔ | قرآن مجید | |
| ۲۔ | کتب احادیث حسب ضرورت | |
| ۳۔ | تفسیر ابن کثیر | حافظ ابن کثیر |
| ۴۔ | مقدمہ ابن خلدون | علامہ ابن خلدون |
| ۵۔ | منتقى الأخبار | امام ابن تیمیہ |
| ۶۔ | نیل الاوطار | امام شوکانی |
| ۷۔ | فقہ السنۃ | ایسے سابق |
| ۸۔ | اسلام میں عدل اجتماعی | سید قطب شہید
ترجمہ نجات الشریعتی |
| ۹۔ | مسئلہ ملکیت زمین | ابوالاعلیٰ مودودی |
| ۱۰۔ | اشتراکیت اسلام کی نظر میں | چوہدری فضل حق |
| ۱۱۔ | اسلام میں گردش دولت | پروفیسر ابو بکر غزالی |
| ۱۲۔ | دولت مند صحابہ | عبدالمجید سوہدروی |
| ۱۳۔ | انسائیکلو پیڈیا | فیروز سنز لمیٹڈ - لاہور |

آٹھویں صدی ہجری کے عظیم نابغہ ابوسعحاق ابراہیم الشافعی کی مشہور آفاق
تصنیف

المواظقات فی اصول الاحکام

کا

اردو ترجمہ زیر تکمیل ہے، اشاعت محدود

ہوگی اس لیے خریدار حضرات ابھی سے

مندرجہ ذیل پتہ پر اپنی فرمائش سے مطلع

فرماویں۔

شعبہ ۸ مرکز تحقیق دیال سنگھ ٹرسٹ لائبریری لاہور